

وصفِ رُخ اُن کا کیا کرتے ہیں شرحِ الشمس و ضُحیٰ کرتے ہیں
اُن کی ہم مدح و ثنا کرتے ہیں جن کو محمود کہا کرتے ہیں

ازالة الخفاء عن حلية المصطفى ﷺ

ترجمہ بنام

سراجِ مُنیر

تالیف:

عارف باللہ الشیخ العلامة عبد الغنی النابلسی الحنفی النقشبندی قدس سرہ العزیز

ترجمہ، حاشیہ، تخریج:

ابو امیر خسرو سید محمد باسق رضا المدنی

(دارالافتاء سیلانی، کراچی)

فهرست

5.....	پیش لفظ
6.....	تعارف مصنف
6.....	ولادت کی بشارت
6.....	علمی سفر اور اساتذہ
6.....	سلسلہ طریقت
7.....	تدریس
7.....	اسفار
7.....	سیرت و کمالات
7.....	تصانیف
14.....	وفات
15.....	ازالة الخفاء عن حلیة المصطفی ﷺ
15.....	ولادت باسعادت کا زمان و مکان
16.....	مذت حمل کے اقوال
17.....	جائے ولادت کے اقوال
17.....	والدین کریمین اور دادا کریم کی وفات
18.....	بعثت مبارکہ
18.....	وصال اطہر
21.....	نزول وحی

- 22 بیعت عقبہ اولیٰ اور ثانیہ:
- 23 ہجرت نبوی
- 24 تاریخ کی تدوین
- 24 قباء میں قیام اور پہلی جمعہ کی نماز
- 24 مدینہ منورہ میں داخلہ اور حضرت ابو ایوب انصاری رضی اللہ عنہ کے ہاں قیام
- 25 مسجد نبوی کی تعمیر
- 25 جہاد کا حکم
- 26 نبی اکرم صلی اللہ علیہ وآلہ وسلم کا حلیہ مبارکہ
- 27 بالوں میں سفیدی (شیب) کا وصف
- 27 جسم اطہر کا وصف
- 27 آپ کی چال، دست مبارک، سر اقدس اور قد میں کا وصف
- 28 چہرہ مبارک کا وصف
- 30 آپ صلی اللہ علیہ وآلہ وسلم کا نورہ استعمال کرنا اور حمام میں داخل ہونا
- 31 آپ صلی اللہ علیہ وآلہ وسلم کا سرمہ لگانا
- 31 آپ صلی اللہ علیہ وآلہ وسلم کا لباس
- 31 آپ صلی اللہ علیہ وآلہ وسلم کا موزہ اور نعلین پہننا
- 32 آپ صلی اللہ علیہ وآلہ وسلم کی انگوٹھی
- 32 آپ صلی اللہ علیہ وآلہ وسلم کا بیٹھنا
- 32 آپ صلی اللہ علیہ وآلہ وسلم کا کھانا تناول فرمانا
- 33 آپ صلی اللہ علیہ وآلہ وسلم کا پانی پینا
- 34 آپ صلی اللہ علیہ وآلہ وسلم کی گفتگو

- 34 آپ صلی اللہ علیہ وآلہ وسلم کا بستر آرام
- 34 خواب میں آپ صلی اللہ علیہ وآلہ وسلم کا دیدار
- 42 مصادر و مراجع

پیش لفظ

پیش نظر رسالہ "إزالة الخفاء عن حلية المصطفى ﷺ" کے اردو ترجمہ کی ایک کاوش ہے۔ یہ رسالہ اس مقصد کے تحت تیار کیا گیا ہے کہ سید الانبیاء محمد مصطفیٰ صلی اللہ علیہ وآلہ وسلم کے اوصاف مبارکہ، سیرت اور اخلاقیات کو اردو دان طبقے تک درست اور علمی انداز میں پہنچایا جائے۔ اس کام میں کوشش کی گئی ہے کہ اصل عربی متن کی روح کو برقرار رکھتے ہوئے اسے آسان اور سلیس زبان میں منتقل کیا جائے۔ ترجمے کے ساتھ ساتھ، اس میں شامل روایات کی تخریج اور حاشیہ بھی لگایا گیا ہے تاکہ قارئین کو اصل ماخذ تک رسائی حاصل ہو سکے اور وہ اس کی صحت کے بارے میں جان سکیں۔

ترجمے کے دوران مکتبہ جامعۃ الریاض کے مخطوطے کو پیش نظر رکھا گیا ہے۔ متن کو ابواب کے ساتھ ساتھ ذیلی عنوانات میں تقسیم کیا گیا ہے تاکہ قارئین کے لیے مطلوبہ معلومات تک رسائی آسان ہو اور مطالعہ میں سہولت رہے۔

اس رسالے کی تدوین کا مقصد، بارہ ربیع الاول شریف کے موقع پر آقائے نامدار صلی اللہ علیہ وآلہ وسلم کی خدمت میں ایک ادنیٰ تحفہ پیش کرنا ہے۔ اس کاوش میں سیدی امام نابلسی رحمۃ اللہ علیہ کے رسائل کی خدمت کا ارادہ بھی شامل رہا، جس سے امید ہے کہ رسالہ مبارکہ کے مطالعہ سے عوام اہلسنت کے دلوں میں عشق نبوی مزید اجاگر ہوگا۔

آخر میں ہم اس کام کی طرف توجہ دلانے اور اس کی یاد دہانی کروانے پر مولانا راشد گلغام صاحب کاتہ دل سے شکریہ ادا کرتے ہیں، جن کی حوصلہ افزائی سے یہ کام تکمیل کو پہنچا۔

ابو امیر خسرو

تعارفِ مصنف

ماہر علوم، عارف باللہ، قطب الاقطاب، سیدی و حبیبی شیخ عبدالغنی بن اسماعیل النابلسی دمشقی الحنفی قدس سرہ العزیز کی ولادت 5 ذی الحجہ 1050 ہجری کو دمشق، شام میں ہوئی۔

ولادت کی بشارت

آپ علیہ الرحمہ کی ولادت سے قبل، جب آپ کے والد روم کے سفر پر تھے، ایک مجذوب بزرگ شیخ صالح محمود علیہ رحمۃ الودود نے آپ کی والدہ کو بیٹے کی خوشخبری دی۔ انہوں نے ایک درہم بھی دیا اور فرمایا کہ ”اس کا نام ”عبدالغنی“ رکھنا، اللہ اس کا حامی و ناصر ہو گا۔“ پھر آپ کی پیدائش سے کچھ دن پہلے ہی شیخ محمود رحمۃ اللہ تعالیٰ علیہ کا انتقال ہو گیا۔

علمی سفر اور اساتذہ

آپ علیہ الرحمہ کا تعلق ایک علمی خاندان سے تھا۔ آپ نے بارہ سال کی عمر میں والد کا سایہ سر سے اٹھنے کے باوجود اپنا علمی سفر جاری رکھا۔ ابتدائی تعلیم کے بعد آپ نے اس دور کے مشہور علماء سے علم حاصل کیا۔ فقہ و اصول فقہ شیخ احمد قلعی حنفی رحمہ اللہ سے، نحو، معانی، بیان اور صرف شیخ محمود کردی رحمہ اللہ سے، اور حدیث شیخ عبدالباقی حنبلی رحمہ اللہ سے حاصل کی۔ اس کے علاوہ آپ نے نجم الغزی، شیخ محمد اسطوانی، اور شیخ محمد محاسنی رحمہم اللہ جیسے دیگر علماء سے بھی علم حاصل کیا۔

سلسلہ طریقت

آپ نے مصر کے شیخ علی شراملسی رحمہ اللہ سے اجازت حاصل کی۔ قادر یہ سلسلے میں شیخ عبدالرزاق حموی جیلانی رحمہ اللہ اور نقشبندیہ میں شیخ سعید بلخی رحمہ اللہ سے منسلک ہوئے۔ جوانی میں ہی آپ پر تصوف کا غلبہ تھا۔ آپ نے سات سال تک گھر میں گوشہ نشینی اختیار کی، اور اس دوران شیخ محی الدین

ابن عربی، ابن سبعین، اور عقیف الدین تلمسانی رحمہم اللہ اجمعین جیسے صوفی مشائخ کی کتب کا مطالعہ کیا۔

تدریس

آپ نے بیس سال کی عمر میں درس و تدریس کا آغاز کیا اور ساتھ ہی تصنیف کا کام بھی شروع کیا۔ آپ کے شاگردوں میں شیخ مصطفیٰ بکری رحمہ اللہ کا نام بہت مشہور ہے۔ آپ نے لوگوں کی بے ہودہ باتوں اور قہقہوں کی وجہ سے دمشق کی جامع مسجد ”جامع بنو امیہ“ میں درس دینا چھوڑ دیا اور اپنے گھر پر ہی درس دینے لگے۔

اسفار

آپ نے 1075 ہجری میں استنبول، 1100 ہجری میں یقہ اور لبنان، 1101 ہجری میں اخلیل اور بیت المقدس، 1105 ہجری میں مصر اور حجاز اور 1112 ہجری میں طرابلس کا سفر کیا۔ آخر عمر تک دمشق میں ہی مقیم رہے۔

سیرت و کمالات

آپ خود کو لغو باتوں اور فحش کلامی سے بچاتے تھے، نیک لوگوں اور طالب علموں سے محبت کرتے تھے، اور بہت سخی تھے۔ عمر کے آخری ایام میں بھی آپ کھڑے ہو کر نوافل ادا کرتے تھے، باریک لکھائی پڑھ سکتے تھے، اور کتب تصنیف فرماتے تھے۔ آپ کی کرامات کثیر ہیں لیکن آپ ان کے اظہار کو پسند نہیں کرتے تھے۔

تصانیف

امام نابلسی رحمہ اللہ نے تقریباً 250 سے زائد کتب تصنیف کیں جو علم تفسیر، حدیث، کلام، فقہ، تجوید، تصوف اور سفر ناموں پر مشتمل ہیں۔ آپ نے شیخ اکبر محی الدین ابن عربی اور شیخ ابن الفارض رحمہما اللہ کی کتب کی شرحیں لکھیں۔ ان کی مشہور تصانیف میں سے کچھ یہ ہیں:

- (1) التَّحْرِيرُ الْحَاوِي بِشَرْحِ تَفْسِيرِ الْبَيْضَاوِي (2) بَوَاطِنُ الْقُرْآنِ وَمَوَاطِنُ الْعِرْفَانِ (3)
- كَنْزُ الْحَقِّ الْمُبِينِ فِي أَحَادِيثِ سَيِّدِ الْمُرْسَلِينَ (4) الْحَدِيثُ الْقَدِيمُ شَرْحُ الطَّرِيقَةِ الْمَحْمَدِيَّةِ
- (5) دَخَائِرُ الْمَوَارِيثِ فِي الدَّلَالَةِ عَلَى مَوَاضِعِ الْأَحَادِيثِ (6) جَوَاهِرُ النُّصُوصِ فِي حَلِّ
- كَلِمَاتِ الْفُصُوصِ (7) كَشْفُ السِّرِّ الْغَامِضِ شَرْحُ دِيَوَانِ ابْنِ الْفَارِضِ (8) زَهْرُ الْحَدِيثِ فِي
- تَرْجَمَةِ رِجَالِ الطَّرِيقَةِ (9) خُمْرَةُ الْحَانِ وَرَنَةُ الْأُلْحَانِ شَرْحُ رِسَالَةِ الشَّيْخِ أَرْسَلَانَ (10)
- تَحْرِيكِ الْأَقْلِيدِ فِي فَتْحِ بَابِ التَّوْحِيدِ (11) لَمْعَانُ الْبَرْقِ النَّجْدِيِّ شَرْحُ تَجَلِيَّاتِ مُحَمَّدٍ
- أَفَنْدِي (12) الْمَعَارِفُ الْغَيْبِيَّةُ شَرْحُ الْعَيْنِيَّةِ الْجَلِيلِيَّةِ (13) إِطْلَاقُ الْقَيُودِ شَرْحُ مِرَآةِ
- الْوُجُودِ (14) أَلْطَلُّ الْمَمْدُودُ فِي مَعْنَى وَحْدَةِ الْوُجُودِ (15) رَايِحَةُ الْجَنَّةِ شَرْحُ إِصْلَاحِ
- الدَّجَنَةِ (16) فَتْحُ الْمُعِينِ الْمُبْدِي شَرْحُ مَنْظُومَةِ سَعْدِي أَفَنْدِي (17) دَفْعُ الْإِخْتِلَافِ مِنْ
- كَلَامِ الْقَاضِي وَالْكَشَافِ (18) إِضْلَاحُ الْمَقْصُودِ مِنْ مَعْنَى وَحْدَةِ الْوُجُودِ (19) كِتَابُ
- الْوُجُودِ الْحَقِّ وَالْخَطَابِ الصِّدْقِ (20) نَهَايَةُ السُّؤْلِ فِي حُلِيَّةِ الرَّسُولِ صَلَّى اللَّهُ تَعَالَى عَلَيْهِ
- وَالْهَ وَسَلَّم (21) مِفْتَاحُ الْمُعِينَةِ شَرْحُ الرِّسَالَةِ التَّقَشُّبِنْدِيَّةِ (22) بَقِيَّةُ اللَّهِ خَيْرٌ بَعْدَ الْفَنَاءِ فِي
- السَّيْرِ (23) الْمَجَالِسُ الشَّامِيَّةُ فِي مَوَاطِنِ أَهْلِ الْبِلَادِ الرَّؤْمِيَّةِ (24) تَوْفِيقُ الرَّبِّ فِي تَحْقِيقِ
- الْخُطْبَةِ (25) طُلُوعُ الصَّبَاحِ عَلَى خُطْبَةِ الْمَصْبَاحِ (26) الْجَوَابُ التَّامُ عَنْ حَقِيقَةِ الْكَلَامِ
- (27) تَحْقِيقُ الْإِنْتِصَارِ فِي اتِّفَاقِ الْأَشْعَرِيِّ وَالْمَآثِرِيِّ عَلَى الْإِخْتِيَارِ (28) كِتَابُ الْجَوَابِ
- عَنِ الْأَسْئَلَةِ الْمِائَةِ وَالْإِخْدَى وَالسِّتِينَ (29) بُرْهَانُ الثُّبُوتِ فِي ثَرْبَةِ هَارُوتَ وَمَارُوتَ (30)
- لَمْعَانُ الْأَنْوَارِ فِي الْمَقْطُوعِ لَهُمْ بِالْجَنَّةِ وَالْمَقْطُوعِ لَهُمْ بِالنَّارِ (31) تَحْقِيقُ الدُّوقِ وَالرَّشْفِ
- فِي مَعْنَى الْمُخَالَفَةِ بَيْنَ أَهْلِ الْكُشْفِ (32) رَوْضُ الْأَنَامِ فِي بَيَانِ الْإِجَارَةِ فِي الْمَنَامِ (33)
- صَفْوَةُ الْأَصْفِيَاءِ فِي بَيَانِ الْفَضِيلَةِ بَيْنَ الْأَنْبِيَاءِ (34) الْكَوْكَبُ السَّارِي فِي حَقِيقَةِ الْجُزْءِ
- الْإِخْتِيَارِي (35) أَنْوَارُ السُّلُوكِ فِي أَسْرَارِ الْمُلُوكِ (36) رَفْعُ الرَّيْبِ عَنْ خُصْرَةِ الْغَيْبِ

(37) تَحْرِيكُ سِلْسِلَةِ الْوَدَادِ فِي مَسْئَلَةِ خَلْقِ أَعْمَالِ الْعِبَادِ (38) زُبْدَةُ الْفَائِدَةِ فِي الْجَوَابِ عَنِ الْأَنْبِيَاءِ الْوَارِدَةِ (39) النَّظَرُ الْمُشْرِفِي فِي مَعْنَى قَوْلِ الشَّيْخِ عُمَرَ بْنِ الْفَارِضِ: عَرَفْتُ أَمْ لَمْ تَعْرِفْ (40) أَلَسِرَ الْمُخْتَبِيُّ فِي ضَرْيَحِ ابْنِ الْعَرَبِيِّ رَضِيَ اللَّهُ تَعَالَى عَنْهُ (41) الْمَقَامُ الْأَسْمَى فِي امْتِزَاجِ الْأَسْمَاءِ (42) قَطْرَةُ السَّمَاءِ وَنَظَرَةُ الْعُلَمَاءِ (43) الْفُتُوْحَاتُ الْمَدَنِيَّةُ فِي الْحَضَرَاتِ الْمُحَمَّدِيَّةِ (44) الْفَتْحُ الْمَكِّي وَالْمِنْحُ الْمَلِكِي (45) الْجَوَابُ الْمُعْتَمَدُ عَنْ سُؤَالَاتِ أَهْلِ صَفَدِ (46) لَمْعَةُ النَّوْرِ الْمُضِيئَةِ شَرْحُ الْأَنْبِيَاءِ السَّبْعَةِ الرَّائِدَةِ مِنَ الْخُمْرِيَّةِ الْفَارِضِيَّةِ (47) الْحَامِلُ فِي الْمَلِكِ وَالْمَحْمُولُ فِي الْفَلَكِ فِي أَخْلَاقِ النَّبُوَّةِ وَالرِّسَالَةِ وَالْخِلَافَةِ فِي الْمُلْكِ (48) التَّفَحَّاتُ الْمُنْتَشِرَةُ فِي الْجَوَابِ عَنِ الْأَسْئَلَةِ الْعُشْرَةِ (49) الْقَوْلُ الْأَبِينُ فِي شَرْحِ عَقِيدَةِ أَبِي مَدْيَنَ (50) كَشْفُ النَّوْرِ عَنْ أَصْحَابِ الْقُبُورِ (51) بَذْلُ الْإِحْسَانِ فِي تَحْقِيقِ مَعْنَى الْإِنْسَانِ (52) الْقَوْلُ الْعَاصِمُ فِي قِرَاءَةِ حَفْصٍ عَنْ عَاصِمٍ نَظْمًا عَلَى قَافِيَةِ الْقَافِ وَشَرْحُ هَذَا النَّظْمِ (53) صَرْفُ الْعِنَانِ إِلَى قِرَاءَةِ حَفْصِ بْنِ سَلِيمَانَ (54) الْجَوَابُ الْمُنْتَوَّرُ وَالْمَنْظُومُ عَنْ سُؤَالِ الْمَفْهُومِ (55) كِتَابُ عِلْمِ الْمَلَاحَةِ فِي عِلْمِ الْفَلَاحَةِ (56) تَغْطِيرُ الْأَنَامِ فِي تَغْيِيرِ الْمَنَامِ (57) الْقَوْلُ السَّيِّدُ فِي جَوَازِ خَلْفِ الْوَعِيدِ وَالرَّدِّ عَلَى الرَّجُلِ الْعَنِيدِ (58) رَدُّ التَّعْنِيفِ عَلَى الْمُعْتَفِ وَاثْبَاتُ جَهْلِ هَذَا الْمُصَنِّفِ (59) هَدْيَةُ الْفَقِيرِ وَتَحِيَّةُ الْوَزِيرِ (60) الْقَلَائِدُ الْفَرَايِدُ فِي مَوَائِدِ الْفَوَائِدِ (فِي فِقْهِ الْحَنْفِيَّةِ عَلَى تَرْتِيبِ أَبْوَابِ الْفِقْهِ) (61) كِتَابُ رَيِّعِ الْإِفَادَاتِ فِي رَيِّعِ الْعِبَادَاتِ (62) كِتَابُ الْمَطَالِبِ الْوَفِيَّةِ شَرْحُ الْفَرَايِدِ السَّنِيَّةِ (63) دِيَوَانُ الْإِلَهِيَّاتِ الَّذِي سَمَّاهُ دِيَوَانَ الْحَقَائِقِ وَمِيدَانَ الرَّقَائِقِ (64) دِيَوَانُ الْمَدَائِحِ النَّبَوِيَّةِ الْمُسَمَّى بِتَفْحَةِ الْقُبُولِ فِي مَدْحَةِ الرَّسُولِ وَهُوَ مَرْتَبٌ عَلَى الْحُرُوفِ (65) دِيَوَانُ الْمَدَائِحِ الْمُطْلَقَةِ وَالْمَرَّاسِلَاتِ وَالْأَلْغَاظِ وَغَيْرِ ذَلِكَ (66) دِيَوَانُ الْغَزَلِيَّاتِ الْمُسَمَّى خَمْرَةَ بَابِلَ وَغَنَاءَ الْبَلَابِلِ (67) غَيْثُ الْقُبُولِ هُمِي فِي مَعْنَى "جَعَلَا لَهُ شُرَكَاءَ"

فِيمَا آتَاهُمَا“ (68) رَفَعَ الْكِسَاءَ عَنْ عِبَارَةِ الْبَيْضَاوِي فِي سُورَةِ النَّسَاءِ (69) جَمَعَ الْأَشْكَالَ
وَمَنَعَ الْأَشْكَالَ عَنْ عِبَارَةِ تَفْسِيرِ الْبُغْوِي (70) الْجَوَابَ عَنْ عِبَارَةِ فِي الْأَرْبَعِينَ النَّوَوِيَّةِ فِي
قَوْلِهِ رَوَيْتَاهُ (71) رَفَعَ السُّنُورَ عَنْ مُتَعَلِّقِ الْجَارِ وَالْمَجْرُورِ فِي عِبَارَةِ خُسْرُو (72) الشَّمْسُ
عَلَى جَنَاحِ طَائِرٍ فِي مَقَامِ الْوَاقِفِ السَّائِرِ (73) الْعَقْدُ النَّظِيمُ فِي الْقَدْرِ الْعَظِيمِ فِي شَرْحِ بَيْتٍ مِنْ
بُرْدَةِ الْمَدِيحِ (74) عَذْرُ الْأَيِّمَةِ فِي نَصْحِ الْأَمَةِ (75) جَمَعَ الْأَسْرَارَ فِي مَنَعَ الْأَشْرَارِ عَنِ الظَّنِّ
فِي الصُّوفِيَّةِ الْأَخْيَارِ (76) جَوَابَ سُؤَالٍ وَرَدَّ مِنْ طَرْفِ بَطْرِكِ التَّصَارِي فِي التَّوْحِيدِ (77)
فَتَحَ الْكَبِيرَ بِفَتْحِ رَأْيِ التَّكْبِيرِ (78) رِسَالَةً فِي سُؤَالٍ عَنْ حَدِيثِ نَبَوِي (79) تَحْقِيقُ النَّظَرِ فِي
تَحْقِيقِ النَّظَرِ فِي وَقْفٍ مَعْلُومٍ (80) جَوَابَ سُؤَالٍ فِي شَرْطِ وَاقِفٍ مِنَ الْمَدِينَةِ الْمُنَوَّرَةِ (81)
كَشَفَ السِّرَّ عَنْ فَرِيضَةِ الْوُثَرِ (82) نُحْبَةُ الْمَسْئَلَةِ شَرْحُ التَّحْفَةِ الْمُرْسَلَةِ (فِي التَّوْحِيدِ)
(83) بَسْطُ الذَّرَاعَيْنِ بِالْوَصِيدِ فِي بَيَانِ الْحَقِيقَةِ وَالْمَجَازِ فِي التَّوْحِيدِ (84) رَفَعَ الْإِشْتِبَاهَ
عَنْ عِلْمِيَّةِ اسْمِ اللَّهِ (85) حَقُّ الْيَقِينِ وَهَدَايَةُ الْمُتَّقِينَ (86) رِسَالَةٌ فِي تَعْيِيرِ رُؤْيَا سَأَلَ عَنْهَا
(87) إِزْشَادُ الْمُتَمَلِّي فِي تَبْلِيغِ غَيْرِ الْمُصَلِّي (88) كِفَايَةُ الْمُسْتَفِيدِ فِي عِلْمِ التَّجْوِيدِ (89)
رِسَالَةٌ فِي نِكَاحِ الْمُتَمَتِّعَةِ (90) صَدْحُ الْحِمَامَةِ فِي شُرُوطِ الْإِمَامَةِ (91) تَحْفَةُ النَّاسِكِ فِي
بَيَانِ الْمَنَاسِكِ (92) بَغِيَّةُ الْمُكْتَفِي فِي جَوَازِ الْخُفِّ الْحَنْفِيِّ (93) الرَّذُّ الْوَفِيُّ عَلَى جَوَابِ
الْحَضَكْفِيِّ فِي رِسَالَةِ الْخُفِّ الْحَنْفِيِّ (94) حَلِيَّةُ الذَّهَبِ الْإِبْرِيْزِ فِي رِحْلَةِ بَغْلَبَكْ وَالْبَقَاعِ
الْعَزِيْزِ (95) رَنَّةُ التَّسِيمِ وَغَنَّةُ الرَّخِيمِ (96) فَتْحُ الْإِنْفِلَاقِ فِي مَسْئَلَةِ عَلَى الطَّلَاقِ (97)
الْحَضْرَةُ الْإِنْسِيَّةُ فِي الرِّحْلَةِ الْقُدْسِيَّةِ (98) رَدُّ الْمَتِينِ عَلَى مُنْقَصِ الْعَارِفِ مُحْيِي الدِّينِ
(99) الْحَقِيقَةُ وَالْمَجَازُ فِي رِحْلَةِ بِلَادِ الشَّامِ وَمَضَرَّو الْحِجَازِ (100) وَسَائِلُ التَّحْقِيقِ فِي
رَسَائِلِ التَّدْقِيقِ (فِي مَكَاتِبَاتِ عِلْمِيَّةِ) (101) اِيضَاخُ الدَّلَالَاتِ فِي سَمَاعِ الْأَلَاتِ (102)
تَخْيِيرُ الْعِبَادِ فِي سَكَنِ الْبِلَادِ (103) رَفَعَ الضَّرُورَةَ عَنْ حَجِّ الصَّرُورَةِ (104) رِسَالَةٌ فِي

الْحَثِّ عَلَى الْجِهَادِ (105) اِشْتِبَاكُ الْأَسَنَةِ فِي الْجَوَابِ عَنِ الْفَرْضِ وَالسُّنَّةِ (106)
 الْإِبْتِهَاجُ فِي مَنَاسِكِ الْحَاجِ (107) أَجْوِبَةُ الْأُنْسِيَّةِ عَنِ الْأَسْئَلَةِ الْقُدْسِيَّةِ (108) تَطْيِيبُ
 النَّفُوسِ فِي حُكْمِ الْمَقَادِمِ وَالرُّؤُسِ (109) أَلْغَيْتُ الْمُنبِجِسَ فِي حُكْمِ الْمَضْبُوعِ بِالنَّجَسِ
 (110) اِشْرَاقُ الْمَعَالِمِ فِي أَحْكَامِ الْمَطَالِمِ (111) رِسَالَةٌ فِي اخْتِرَامِ الْخُبْرِ (112) اِتِّحَافُ
 مَنْ بَادَرَ إِلَى حُكْمِ النَّوْشَادِرِ (113) الْكَشْفُ وَالتَّبَيُّانُ عَمَّا يَتَعَلَّقُ بِالتَّسْيَانِ (114) اَلنِّعَمُ
 السَّوَابِغُ فِي أَحْزَامِ الْمَدَنِيِّ مِنْ رَابِعِ (115) سُرْعَةُ الْإِنْبَاهِ لِمَسْئَلَةِ اِشْتِبَاهِ (فِي فَقْهِ الْحَنْفِيَّةِ)
 (116) رِسَالَةٌ فِي جَوَابِ سُؤَالٍ مِنْ بَيْتِ الْمُقَدَّسِ (117) ثُحْفَةُ الرَّايِعِ السَّاجِدِ فِي
 جَوَازِ الْإِعْتِكَافِ فِي فَنَاءِ الْمَسَاجِدِ (118) جَوَابُ سُؤَالٍ وَرَدَّ مِنْ مَكَّةِ الْمُشْرِفَةِ عَنِ الْإِفْدَاءِ
 مِنْ جَوْفِ الْكُعْبَةِ (119) خُلَاصَةُ التَّحْقِيقِ فِي حُكْمِ التَّقْلِيدِ وَالتَّلْفِيقِ (120) إِبَانَةُ النَّصِّ فِي
 مَسْئَلَةِ الْقَصِّ (أَيُّ قِصِّ اللَّحْيَةِ) (121) الْأَجْوِبَةُ الْبَيِّنَةُ عَنِ الْأَسْئَلَةِ السِّتَةِ (122) رَفْعُ الْعِنَادِ
 عَنْ حُكْمِ التَّقْوِيضِ وَالْإِسْنَادِ فِي نَظْمِ الْوَقْفِ (123) تَشْجِيدُ الْأَذْهَانِ فِي تَطْهِيرِ الْأَذْهَانِ
 (124) تَحْقِيقُ الْقَضِيَّةِ فِي الْفَرْقِ بَيْنَ الرِّشْوَةِ وَالْهَدِيَّةِ (125) نَقْدُ الصُّورِ شَرْحُ عُقُودِ
 الدُّرَرِ فِيمَا يَفْتِي بِهِ عَلَى قَوْلِ زُفَرٍ (126) الْكَشْفُ عَنِ الْأَعْلَاطِ التَّسْعَةِ مِنْ بَيْتِ السَّاعَةِ مِنْ
 الْقَامُوسِ (127) رِسَالَةٌ فِي حُكْمِ التَّسْعِيرِ مِنَ الْحُكَامِ (128) تَقْرِيبُ الْكَلَامِ عَلَى الْإِفْهَامِ
 (فِي مَعْنَى وَحْدَةِ الْوُجُودِ) (129) التَّسْيِيمُ الرَّبِّيُّ فِي التَّجَاذُبِ الْبَدِيعِيِّ (130) تَنْبِيْهُ مَنْ
 يَلْهُو عَنْ صِحَّةِ الذِّكْرِ بِالْإِسْمِ هُوَ (131) الْكَوَاكِبُ الْمَشْرِقَةُ فِي حُكْمِ اسْتِعْمَالِ الْمَنْطِقَةِ مِنْ
 الْفِلِصَّةِ (132) نَتِيجَةُ الْعُلُومِ وَنَصِيحَةُ عُلَمَائِ الرُّسُومِ فِي شَرْحِ مَقَالَاتِ السَّرْهَنْدِيِّ الْمَعْلُومِ
 (133) رِسَالَةٌ فِي مَعْنَى الْبَيِّنَتَيْنِ "رَأَتْ قَمَرَ السَّمَاءِ فَأَذْكَرْتَنِي" إِلَى آخِرِهِ (134) تَكْمِيلُ
 النَّعُوتِ فِي لُزُومِ الْبَيِّنَاتِ (135) سُؤَالٌ وَرَدَّ فِي بَيْتِ الْمُقَدَّسِ وَمَعَهُ جَوَابُ مِنْهُ (136)
 الْجَوَابُ الشَّرِيفُ لِلْحَضْرَةِ الشَّرِيفَةِ إِنَّ مَذْهَبَ أَبِي يُوسُفَ وَمُحَمَّدٍ هُوَ مَذْهَبُ أَبِي حَنِيفَةَ

- (137) تَنْبِيْهُ الْإِفْهَامِ عَلَى عِدَّةِ الْحُكَامِ (138) شَرْحُ مَنْظُومَةِ الْقَاضِي مُحِبِّ الدِّينِ
الْحَمَوِيِّ (139) أَنْوَارُ الشَّمْسُوسِ فِي خُطْبِ الدُّرُوسِ (140) مَجْمُوعُ خُطَبِ التَّفْسِيرِ
(وَصَلَ فِيهِ إِلَى سِتْمِائَةِ خُطْبَةٍ وَاثْنَيْنِ وَثَلَاثِينَ) (141) الْأَجَوِبَةُ الْمَنْظُومَةُ عَنِ الْأَسْئَلَةِ
الْمَغْلُومَةِ مِنْ جِهَةِ بَيْتِ الْمُقَدَّسِ (142) التَّخْفَةُ النَّابِلُسِيَّةُ فِي الرِّحْلَةِ الطَّرَابُلُسِيَّةِ (143)
التَّعْيِيزُ فِي التَّعْيِيرِ (نُظْمًا مِنْ بَحْرِ الرِّجْزِ) (144) تَحْصِيلُ الْأَجْرِ فِي حُكْمِ أَذَانِ الْفَجْرِ
(145) قَلَائِدُ الْمَرْجَانِ فِي عَقَائِدِ الْإِيمَانِ (146) الْأَنْوَارُ الْإِلَهِيَّةُ شَرْحُ الْمُقَدَّمَةِ السُّنُوسِيَّةِ
(147) غَايَةُ الْوَجَاةِ فِي تَكَرُّرِ الصَّلَاةِ عَلَى الْجَنَازَةِ (148) شَرْحُ أَوْرَادِ الشَّيْخِ
عَبْدِ الْقَادِرِ الْكِيْلَانِيِّ (149) كِفَايَةُ الْغَلَامِ فِي أَرْكَانِ الْإِسْلَامِ (150) مَنْظُومَةُ مِائَةِ
وَخَمْسُونَ بَيْتًا (151) رَشَحَاتُ الْأَقْدَامِ شَرْحُ كِفَايَةِ الْغَلَامِ (152) أَلْفَحُ الرِّبَانِيِّ وَالْفَيْضُ
الرَّحْمَانِيُّ (153) بَذْلُ الصَّلَاةِ فِي بَيَانِ الصَّلَاةِ (عَلَى مَذْهَبِ الْحَنْفِيَّةِ) (154) نُورُ الْأَفِيدَةِ
شَرْحُ الْمُرْشَدَةِ (155) اسْبَاغُ الْمَنَّةِ فِي أَنْهَارِ الْجَنَّةِ (156) نِهَايَةُ الْمُرَادِ شَرْحُ هَدِيَّةِ ابْنِ
الْعِمَادِ (فِي فِقْهِ الْحَنْفِيَّةِ) (157) إِزَالَةُ الْخُفَاعِنِ حَلِيَّةُ الْمُصْطَفَى صَلَّى اللَّهُ تَعَالَى عَلَيْهِ وَآلِهِ
وَسَلَّمَ (جَسَّ كَاتَرَجَمَ آفِ كَسَامَنِي مَوْجُودِ) (158) نَزْهَةُ الْوَاوِجِدِ فِي الصَّلَاةِ عَلَى الْجَنَائِزِ
فِي الْمَسَاجِدِ (159) صَرْفُ الْأَعْنَةِ إِلَى عَقَائِدِ أَهْلِ السُّنَّةِ (160) سَلْوَى التَّيْدِيمِ وَتَذَكُّرُ
الْعَدِيمِ (161) التَّوَافِقُ الْفَائِحَةُ بِرَوَائِحِ الرُّؤْيَا الصَّالِحَةِ (162) الْجَوْهَرُ الْكَلِيُّ شَرْحُ
عُمْدَةِ الْمُصَلِّي (وَهِيَ الْمُقَدَّمَةُ الْكِيدَانِيَّةُ) (163) حَلِيَّةُ الْقَارِي فِي صِفَاتِ الْبَارِي (164) أَلْكَوْكَبُ
الْوَفَادِ فِي حُسْنِ الْأَعْتِقَادِ (165) كَوْكَبُ الصُّبْحِ فِي إِزَالَةِ لَيْلَةِ الْقُبْحِ (166)
الْعُقُودُ الْوُلُؤِيَّةُ فِي طَرِيقِ الْمُؤَلُؤِيَّةِ (167) الْأَصْرَاطُ السَّمَوِيَّةُ شَرْحُ دِيْبَا جَاتِ الْمَشْنُوعِ
(168) بَدَايَةُ الْمُرِيدِ وَنِهَايَةُ السَّعِيدِ (169) نَسَمَاتُ الْأَسْحَارِ فِي مَدْحِ النَّبِيِّ الْمُخْتَارِ
(وَهِيَ الْبُدَيْعِيَّةُ) (170) شَرْحُهَا نَفَحَاتُ الْأَزْهَارِ عَلَى نَسَمَاتِ الْأَسْحَارِ (171) الْقَوْلُ

الْمُعْتَبَرُ فِي بَيَانِ النَّظَرِ (172) رِسَالَةٌ فِي الْعَقَائِدِ (173) حَلَاوَةُ الْأَلَا فِي (التَّعْيِيرِ جَمَالًا)
 (174) الْمَقَاصِدُ الْمُمَحْصَةُ فِي بَيَانِ كَيْ الْحِمَصَةِ (175) رِسَالَةٌ أُخْرَى فِي كُلِّ الْحِمَصَةِ
 (176) زِيَادَةُ الْبَسْطَةِ فِي بَيَانِ الْعِلْمِ نُقْطَةً (177) أَلْلَوْلُؤُ الْمَكْنُونِ فِي حُكْمِ الْأَخْبَارِ عَمَّا
 سَيَكُونُ (178) رَدُّ الْجَاهِلِ إِلَى الصَّوَابِ فِي جَوَازِ إِصَافَةِ التَّأْثِيرِ إِلَى الْأَسْبَابِ (179)
 الْقَوْلُ الْمُخْتَارُ فِي الرَّدِّ عَلَى الْجَاهِلِ الْمُحْتَارِ (180) دَفْعُ الْإِنْهَامِ جَوَابَ سُؤَالِ (181)
 أَلْكُوكِبِ الْمَثَالِي شَرْحُ قَصِيدَةِ الْغَزَالِي (182) رَدُّ الْمُفْتَرَى عَنِ الطَّعْنِ فِي الشُّشْتَرَى
 (183) التَّنْبِيهُ مِنَ التَّوَمِّ فِي حُكْمِ مَوَاجِدِ الْقَوْمِ (184) اتِّحَافُ السَّارِي فِي زِيَارَةِ الشَّيْخِ
 مَذْرُوكِ الْفَرَارِي (185) دِيَوَانُ الْخُطْبِ الْمُسَمَّى بِبَوَائِعِ الرُّطْبِ فِي بَدَائِعِ الْخُطْبِ
 (186) الْخَوْضُ الْمُرُودُ فِي زِيَارَةِ الشَّيْخِ يُوسُفَ وَالشَّيْخِ مُحَمَّدٍ (187) مَخْرَجُ
 الْمُلْتَقَى وَمَنْهَجُ الْمُرْتَقَى (188) مَنْظُومَةٌ فِي مَلُوكِ بَنِي عُثْمَانَ (189) ثَوَابُ الْمَذْرُوكِ
 لَزِيَارَةِ السِّتِّ رَيْتَبِ وَالشَّيْخِ مَذْرُوكِ (190) عُيُونُ الْأَمْثَالِ الْعَدِيمَةِ الْمَثَالِ (191) غَايَةُ
 الْمَطْلُوبِ فِي مَحَبَّةِ الْمُحْبُوبِ (192) مَنَاغَاةُ الْقَدِيمِ وَمَنَاجَاةُ الْحَكِيمِ (193) أَلْطَّلَعَةُ
 الْبُدْرِيَّةِ شَرْحُ الْقَصِيدَةِ الْمُضْرِيَّةِ (194) الْكِتَابَةُ الْعُلْيَا عَلَى الرِّسَالَةِ الْجَنْبَلَاطِيَّةِ (195)
 رَكُوبُ التَّقْيِيدِ بِالْإِذْعَانِ فِي وَجُوبِ التَّقْلِيدِ فِي الْإِيْمَانِ (196) رَدُّ الْحَجَجِ الدَّاحِضَةِ عَلَى
 عَضْبَةِ الْغَيِّ الرَّافِضَةِ (197) شَرْحُ نَظْمِ قُبْضَةِ التُّورِ الْمُسَمَّى نَفْحَةَ الصُّورِ وَنَفْحَةَ الرَّهْورِ
 (198) مِفْتَاحُ الْفُتُوحِ فِي مَشْكَاتِ الْجِسْمِ (199) زُجَاجَةُ النَّفْسِ وَمِصْبَاحُ الرُّوحِ (200)
 صَفْوَةُ الصَّمِيرِ فِي نُصْرَةِ الْوَزِيرِ (201) شَرْحُ نَظْمِ السَّنُوسِيَّةِ الْمُسَمَّى بِاللَّطَائِفِ الْأُنْسِيَّةِ
 عَلَى نَظْمِ الْعَقِيدَةِ السَّنُوسِيَّةِ (202) تَحْقِيقُ مَعْنَى الْمَعْبُودِ فِي صُورَةِ كُلِّ مَعْبُودِ (203)
 رِسَالَةٌ فِي قَوْلِهِ عَلَيْهِ السَّلَامُ مَنْ صَلَّى عَلَى وَاحِدَةٍ صَلَّى اللَّهُ عَلَيْهِ عَشْرًا (204) أَنْسُ الْخَاطِرِ
 فِي مَعْنَى مَنْ قَالَ أَنَا مُؤْمِنٌ فَهُوَ كَافِرٌ (205) تَخْرِيرُ عَيْنِ الْإِثْبَاتِ فِي تَقْرِيرِ عَيْنِ الْإِثْبَاتِ

(206) تَشْرِيفُ التَّقْرِيبِ فِي تَنْزِيهِ الْقُرْآنِ عَنِ التَّعْرِيبِ (207) الْجَوَابُ الْعَلِيُّ عَنْ حَالِ
الْوَلِيِّ (208) فَتَحُ الْعَيْنِ عَنِ الْفَرْقِ بَيْنَ التَّسْمِيَّتَيْنِ يَعْنِي تَسْمِيَةَ الْمُسْلِمِينَ وَتَسْمِيَةَ
النَّصَارَى (209) أَلَرَوْضُ الْمُعْطَارِ بِرَوَائِقِ الْأَشْعَارِ (210) الصُّلْحُ بَيْنَ الْإِخْوَانِ فِي حُكْمِ
إِبَاحَةِ الدُّخَانِ۔

اس کے علاوہ بھی امام نابلسی رحمہ اللہ کی کئی کتب و تصانیف اور منظومات ہیں۔

وفات

آپ علیہ الرحمہ کا انتقال 24 شعبان المعظم 1143 ہجری، بروز اتوار عصر کے وقت دمشق میں ہوا۔
اگلے دن آپ کو صالحیہ میں دفن کیا گیا۔ آپ کے وصال کے دن شہر کے بازار بند ہو گئے اور لوگوں کا
ایک بڑا ہجوم آپ کے جنازے میں شریک ہوا۔ آپ کے پوتے شیخ مصطفی نابلسی نے آپ کے مزار
کے پاس ایک جامع مسجد تعمیر کروائی۔ آج بھی لوگ آپ کے مزار کی زیارت کرتے ہیں، بالخصوص
ہفتہ کی صبح کو۔

علم و عمل کا یہ سورج دمشق میں غروب ہوا، مگر اس کی روشنیاں آج بھی دنیا کو منور کر رہی ہیں۔

(ملخص از محمد عبد الحکیم شرف قادری، جامعہ نظامیہ رضویہ لاہور پاکستان)

ازالة الخفاء عن حلية المصطفى ﷺ

بِسْمِ اللَّهِ الرَّحْمَنِ الرَّحِيمِ

اما بعد! اللہ کی حمد اس کے حق حمد کے مطابق ہو، اور اس کے درود و سلام ہمارے سردار، ہادی برحق، رسول خدا صلی اللہ علیہ وآلہ وسلم پر جو اس کے رسول اور بندے ہیں۔ پس حقیر عبد الغنی ابن النابلسی الحنفی (رحمہ اللہ) کہتا ہے۔ اللہ تعالیٰ اس کا انجام خیر فرمائے اور اسے عالی مدد سے نوازے۔ کہ یہ ایک رسالہ ہے جس میں میں ہمارے پیارے نبی صلی اللہ علیہ وآلہ وسلم کے ان اوصاف کو ذکر کرتا ہوں جو ثقہ (قابل اعتبار) راویوں سے صحیح روایات میں وارد ہوئے ہیں۔ اور (اس مسئلہ میں) میں وارد شدہ عبارات کو نقل کرتا ہوں جو واضح کلمات کے ساتھ موجود ہیں تاکہ مومن اپنے دل میں آپ (صلی اللہ علیہ وآلہ وسلم) کے اوصاف کو پہچانے، اور اپنے خیال میں ان کی شکل (مبارکہ) کو نقش کرے، اور امید ہے کہ وہ انہیں اپنے خواب میں بھی دیکھے گا۔ پس (دعا ہے کہ) ان کے اوصاف اور خصائل میں کوئی کمی باقی نہ رہے۔ میں نے اس رسالے کا نام ”ازالة الخفاء عن حلية المصطفى“ رکھا ہے۔ اور میں اللہ تعالیٰ سے تحقیق کے راستے میں اعانت اور توفیق کا سوال کرتا ہوں۔

ولادت باسعادت کا زمان و مکان

جان لو کہ ہمارے آقا و مولا، نبی معظم صلی اللہ علیہ وآلہ وسلم کے سال ولادت کے بارے میں اختلاف کیا گیا ہے۔ اکثر اہل علم کا یہ قول ہے کہ یہ عام الفیل (ہاتھیوں والا سال) تھا۔ بعض حضرات نے تو اس پر اتفاق نقل کیا ہے، اور جو قول زیادہ مشہور ہے وہ یہ کہ آپ صلی اللہ علیہ وآلہ وسلم کی ولادت مبارکہ اس (عام الفیل) کے پچاس دن بعد ہوئی تھی۔ ایک روایت میں ہے کہ چالیس دن بعد، اور ایک قول یہ بھی ہے کہ بیس دن بعد، اور اس کے علاوہ بھی دیگر اقوال ذکر کیے گئے ہیں۔

پھر جمہور (اکثر اہل علم) کا اس پر اجماع ہے کہ ہمارے آقا، فخر کائنات صلی اللہ علیہ وآلہ وسلم کی ولادت ماہ ربیع الاول میں ہوئی۔ پس بعض نے کہا کہ اس کی دوسری تاریخ کو، اور کچھ نے آٹھویں تاریخ کو ولادت ذکر فرمائی، اور اسی قول کو کثیر اہل علم نے رائج قرار دیا ہے اور یہ اکثر محدثین کا مختار ہے۔ اور ایک رائے کے مطابق، دسویں تاریخ کو آپ کی ولادت ہوئی، جبکہ بعض نے بارہویں تاریخ کو ولادت کا دن قرار دیا ہے اور یہی قول زیادہ مشہور ہے۔ اس کے علاوہ بھی اقوال ملتے ہیں۔⁽¹⁾

ہمارے پیارے رسول صلی اللہ علیہ وآلہ وسلم کی ولادت کا دن پیر کا دن تھا، جیسا کہ صحیح مسلم کی حدیث میں وارد ہوا،⁽²⁾ اور یہ صریح ہے کہ آپ صلی اللہ علیہ وآلہ وسلم دن کے وقت پیدا ہوئے۔ بدر الدین زکشی نے فرمایا ہے یہی صحیح ہے۔

مدت حمل کے اقوال

پھر علماء کا آپ صلی اللہ علیہ وآلہ وسلم کی مدت حمل پر اختلاف ہے۔

(1) ایسا ہی سیدی اعلیٰ حضرت مجدد دین و ملت امام اہلسنت امام احمد رضا خان علیہ رحمۃ الرحمن فرماتے ہیں:

”اس میں اقوال بہت مختلف ہیں: دو، آٹھ، دس، بارہ، سترہ، اٹھارہ، بائیس۔ سات قول ہیں، مگر اشہر و اکثر و ماخوذ و معتبر بارہویں ہے، مکہ معظمہ میں ہمیشہ اسی تاریخ مکان مولد اقدس کی زیارت کرتے ہیں۔ کما فی المواہب و المدارج اور خاص اس مکان جنت نشان میں اسی تاریخ میلاد مقدس ہوتی ہے۔ علامہ قسطلانی و فاضل زر قانی فرماتے ہیں: ”المشہور أنه صلی اللہ تعالیٰ علیہ وسلم ولد یوم الاثنين ثانی عشر ربیع الأول و هو قول محمد بن اسحاق امام المغازی وغیرہ“۔ ترجمہ: مشہور یہ ہے کہ حضور صلی اللہ تعالیٰ علیہ وآلہ وسلم بارہ ربیع الاول بروز پیر کو پیدا ہوئے، امام المغازی محمد بن اسحاق وغیرہ کا یہی قول ہے۔ شرح مواہب میں امام ابن کثیر سے ہے: ”هو المشہور عند الجمهور“۔ ترجمہ: جمہور کے نزدیک یہی مشہور ہے۔ اسی میں ہے: ”هو الذی علیہ العمل“۔ ترجمہ: یہی وہ ہے جس پر عمل ہے۔ شرح الہزیہ میں ہے: ”هو المشہور و علیہ العمل“۔ ترجمہ: یہی مشہور اور اسی پر عمل ہے“ (فتاویٰ رضویہ، 26/411-412)۔ (مترجم)

(2) صحیح مسلم، کتاب الصیام، باب استحب صیام ثلاثہ ایام من کل شہر، الرقم: 1162۔

ایک قول کے مطابق چھ ماہ، ایک کے مطابق دس ماہ، ایک قول کے مطابق آٹھ ماہ، ایک قول کے مطابق سات ماہ، اور ایک قول کے مطابق پورا سال تھا۔

جائے ولادت کے اقوال

ہمارے آقا صلی اللہ علیہ وآلہ وسلم کی ولادت مکہ مکرمہ میں ایک مشہور مقام پر ہوئی، اور اب اکثر کا قول یہی ہے۔ ایک رائے یہ بھی ہے کہ آپ صلی اللہ علیہ وآلہ وسلم کی ولادت عسفان میں ہوئی، اور بعض نے شعب میں، جبکہ دیگر نے روم میں بیان کی، لیکن مشہور قول مکہ مکرمہ کا ہی ہے۔

والدین کریمین اور دادا کریم کی وفات

آپ صلی اللہ علیہ وآلہ وسلم کے والد گرامی کی وفات آپ صلی اللہ علیہ وآلہ وسلم کے (دورانِ) حمل دو ماہ بعد ہوئی اور آپ رضی اللہ عنہ کو مدینے میں بنو نجار، اپنے ننھیال کے ہاں دفنایا گیا۔ اور ایک قول کے مطابق آپ صلی اللہ علیہ وآلہ وسلم کے والد گرامی کا انتقال ہوا جبکہ آپ گہوارے (مہد) میں تھے (یعنی ولادت مبارکہ ہو چکی تھی)۔

بہر حال آپ صلی اللہ علیہ وآلہ وسلم کی والدہ کریمہ نے ولادت مبارکہ کے چار سال بعد انتقال کیا، اور دوسرے قول کے مطابق پانچ سال بعد، تیسرے قول کے مطابق چھ سال بعد، چوتھے قول کے مطابق سات سال بعد، پانچویں قول کے مطابق نو سال بعد اور ساتویں قول کے مطابق بارہ سال اور ایک مہینہ بعد، اور آٹھویں قول کے مطابق بارہ سال، ایک مہینہ اور دس دن کے بعد انتقال ہوا۔ آپ رضی اللہ عنہا کو ”ابواء“ کے مقام پر دفن کیا گیا جبکہ ایک قول کے مطابق مکہ مکرمہ میں موجود مقام ”جئون“ پر دفن کیا گیا۔

آپ صلی اللہ علیہ وآلہ وسلم کے دادا جو کہ آپ کے کفیل تھے، حضرت عبد المطلب رضی اللہ تعالیٰ عنہ کا انتقال اس وقت ہوا جب آپ صلی اللہ علیہ وآلہ وسلم آٹھ سال کے تھے اور دوسرے قول کے مطابق نو سال کے تھے، اور تیسرے قول کے مطابق دس سال کے تھے، اور چوتھے قول کے

مطابق چھ سال کے تھے۔ پھر آپ صلی اللہ علیہ وآلہ وسلم کی کفالت آپ کے والد کے سگے بھائی آپ کے چچا حضرت ابوطالب نے کی۔

بعثت مبارکہ

جب آپ صلی اللہ علیہ وآلہ وسلم کی عمر چالیس سال ہوئی۔ جبکہ دوسرے قول کے مطابق چالیس سال دو ماہ اور تیسرے قول کے مطابق چالیس سال اور چالیس دن ہوئی تو اللہ سبحانہ و تعالیٰ نے آپ کو ماہ رمضان کے پیر کے دن اور دوسرے قول کے مطابق ماہ ربیع میں رحمۃ للعالمین بنا کر بعثت عطا فرمائی۔ آپ صلی اللہ علیہ وآلہ وسلم اپنی بعثت کے بعد تیرہ سال مکہ شریف اور ہجرت کے بعد دس سال تک مدینہ شریف مقیم رہے۔

وصالِ اطہر

ہمارے آقا و مولا صلی اللہ علیہ وآلہ وسلم نے مدینہ شریف میں ہجرتِ نبویہ کے گیارہویں سال، بارہ ربیع الاول، پیر کے دن کہ جب چاشت کا وقت اپنے زور پر تھا وصال فرمایا۔⁽¹⁾ اور آپ علیہ الصلاۃ والسلام اپنے اسی بستر کی زمین میں مدفون ہوئے جہاں آپ کا وصال ہوا۔

(1) ولادت مبارکہ کی تاریخ میں اختلاف کی طرح نبی اکرم صلی اللہ علیہ وآلہ وسلم کے وصال شریف کی تاریخ کے بارے میں بھی علماء میں اختلاف پایا جاتا ہے۔ اگرچہ مشہور قول یہی ہے کہ آپ علیہ الصلاۃ والتسلیم کا وصال بارہ ربیع الاول کو ہوا جیسا کہ امام نابلسی رحمہ اللہ نے یہاں نقل فرمایا، لیکن تحقیق سے یہ ثابت ہوتا ہے کہ حقیقت میں مکہ مکرمہ کی روایت کے اعتبار سے اس دن ربیع الاول کی تیرہویں تاریخ تھی۔ اس کی وجہ یہ ہے کہ یہ بات تو تمام علماء کے نزدیک متفقہ ہے کہ آپ علیہ الصلاۃ والسلام کا وصال پیر کے دن ہوا۔ اور یہ بھی ثابت ہے کہ اس سے پہلے نو ذوالحجہ کو جمعہ کا دن تھا۔ اب اگر اس حساب سے گنتی کی جائے، تو بارہ ربیع الاول کسی بھی طرح سے پیر کے دن نہیں بنتی۔ البتہ، مدینہ منورہ میں چاند نظر نہ آنے کی وجہ سے وہاں کے حساب سے بارہویں تاریخ تھی، اور راویوں نے اسی کو بیان کیا، جس کی وجہ سے جمہور علماء کے نزدیک یہی قول مقبول ٹھہرا ہے۔

چنانچہ امام ابلسنت رحمہ اللہ تعالیٰ علیہ فرماتے ہیں: ”قول مشہور و معتمد جمہور دوازدہم (12) ربیع الاول شریف ہے، ابن سعد نے طبقات میں بطریق عمر بن علی رضی اللہ تعالیٰ عنہما امیر المؤمنین مولیٰ علی کرم اللہ تعالیٰ وجہہ الکریم سے روایت کی: ”مات رسول اللہ

صلی اللہ تعالیٰ علیہ وسلم یوم الاثنين لاثنتی عشرة مضت ربيع الأول". ترجمہ: یعنی حضور صلی اللہ تعالیٰ علیہ وسلم کی وفات شریف روز دو شنبہ، ربیع الاول شریف کی بارہویں تاریخ کو ہوئی... کامل ابن اثیر ہزری میں ہے: "كان موته صلى الله تعالى عليه وسلم يوم الاثنين لثنتی عشرة ليلة خلت من ربيع الأول". ترجمہ: نبی پاک صلی اللہ تعالیٰ علیہ وسلم کا وصال بارہ ربیع الاول پیر کے روز ہوا... اور تحقیق یہ ہے کہ حقیقۃً بحسب روایت مکہ معظمہ ربیع الاول شریف کی تیرہویں تھی، مدینہ طیبہ میں روایت نہ ہوئی، لہذا ان کے حساب سے بارہویں ٹھہری، وہی رواۃ نے اپنے حساب کی بنا پر روایت کی اور مشہور و مقبول جمہور ہوئی، یہ حاصل تحقیق امام بارزی و امام عماد الدین بن کثیر و امام بدر الدین بن جماعہ وغیرہم اکابر محدثین و محققین ہے... تفصیل مقام و توضیح مرام یہ ہے کہ وفات اقدس ماہ ربیع الاول شریف روز دو شنبہ میں واقع ہوئی، اس قدر ثابت و مستحکم و یقینی ہے، جس میں اصلاً جائے نزاع نہیں... ادھر یہ بلاشبہ ثابت کہ اس ربیع الاول سے پہلے جو ذی الحجۃ تھا، اس کی پہلی روز پنجشنبہ تھی کہ حجۃ الوداع شریف بالاجماع روز جمعہ ہے... اور جب ذی الحجۃ 10ھ کی 29 روز پنجشنبہ تھی تو ربیع الاول 11ھ کی 12 کسی طرح روز دو شنبہ نہیں آتی کہ اگر ذی الحجۃ، محرم، صفر تینوں مہینے 30 کے لیے جائیں، تو غرہ ربیع الاول روز چار شنبہ ہوتا ہے اور پیر کی چھٹی اور تیرہویں، اور اگر تینوں 29 کے لیں، تو غرہ روز یکشنبہ پڑتا ہے اور پیر کی دوسری اور نویں اور اگر ان میں کوئی سا ایک ناقص اور باقی دو کامل لیجیے، تو پہلی سہ شنبہ کی ہوتی ہے اور پیر کی ساتویں چودہویں اور اگر ایک کامل دو ناقص مانے، تو پہلی پیر کی ہوتی ہے، پھر پیر کی آٹھویں پندرہویں۔ غرض بارہویں کسی حساب سے نہیں آتی اور ان چار کے سو پانچویں کوئی صورت نہیں۔ قول جمہور پر یہ اشکال پہلے امام سہیلی کے خیال میں آیا اور اسے لاحل سمجھ کر انہوں نے قول یکم اور امام ابن حجر عسقلانی نے دوم کی طرف عدول فرمایا... مگر امام بدر بن جماعہ نے قول جمہور کی یہ تاویل کی کہ "اثنتی عشرة خلت" سے بارہ دن گزرنا مراد ہے، نہ کہ صرف بارہ راتیں اور پُر ظاہر کہ بارہ دن گزرنا تیرہویں ہی تاریخ پر صادق آئے گا اور دو شنبہ کی تیرہویں بے تکلف صحیح ہے، جبکہ پہلے تینوں مہینے کامل ہوں، کما عقلت اور امام بارزی و امام ابن کثیر نے یوں توجیہ فرمائی کہ مکہ معظمہ میں ہلال ذی الحجۃ کی روایت شام چار شنبہ کو ہوئی، پنجشنبہ کا غرہ اور جمعہ کا عرفہ، مگر مدینہ طیبہ میں روایت دوسرے دن ہوئی، تو ذی الحجۃ کی پہلی جمعہ کی ٹھہری اور تینوں مہینے ذی الحجۃ، محرم، صفر تیس تیس کے ہوئے، تو غرہ ربیع الاول پنجشنبہ اور بارہویں دو شنبہ آئی" (لخصاً من فتاویٰ رضویہ، 415-421)۔

یہاں اس شیطانی وسوسے کہ جب ایک مشہور قول کے مطابق تاریخ وصال اقدس صلی اللہ علیہ وآلہ وسلم بارہ ربیع الاول شریف ہے تو اس دن خوشی نہیں کرنی چاہئے کا جواب بھی لازم ہے کہ شریعت سوگ (یعنی غم منانا) انتقال کرنے والے کی بیوہ کیلئے تو چار ماہ دس دن ہے لیکن اس کے علاوہ افراد کیلئے سوگ صرف تین دن تک جائز، اس سے زائد کی شریعت میں اجازت نہیں۔ لہذا جب آپ علیہ الصلاۃ والسلام کو ظاہری پردہ فرمائے اتنا عرصہ گزر چکا تو کسی کیلئے جائز نہیں اس دن سوگ منائے۔

سید المرسلین علیہ الصلوٰۃ والسلام کے مرض کی ابتداء سفر کے آخری دنوں میں ہوئی تھی۔ اور یہ 13 دن جاری رہا۔ مرض کی ابتداء تیز بخار کے ساتھ سر درد سے ہوئی۔

آپ علیہ الصلوٰۃ والسلام کا وصال اس حال میں ہوا کہ آپ حضرت عائشہ صدیقہ رضی اللہ تعالیٰ عنہا کی گود میں تھے اور آپ صلی اللہ علیہ وآلہ وسلم کا سر اقدس انکی تھوڑی اور سینے کے درمیان تھا۔⁽¹⁾

سوگ سے متعلق صحیح البخاری کی روایت ہے، حضرت ام عطیہ رضی اللہ تعالیٰ عنہا فرماتی ہیں: "نہینا أن نُجَدَّ أكثر من ثلاث إلا بزوج". ترجمہ: ہمیں تین دن سے زیادہ سوگ سے منع کیا گیا ہے، سوائے اس عورت کے، جس کا خاوند فوت ہو جائے۔ (صحیح البخاری، کتاب الجنائز، باب اعداد المراء علی غیر زوجہ، 2/78، الرقم: 1279)

سوگ تو دور میلاد شریف کے موقع پر غم کا تذکرہ بھی مناسب نہیں، بلکہ اس میں خوشی ہی کا اظہار ہے۔

جیسا کہ سیدی اعلیٰ حضرت رحمہ اللہ تعالیٰ علیہ فرماتے ہیں:

”مجلس ملائک مآنس میلاد اقدس تو عظیم شادی و خوشی و عید اکبر کی مجلس ہے، اذکار غم اس کے مناسب نہیں، فقیر اس میں ذکر وفات والا بھی جیسا کہ بعض عوام میں رائج ہے، پسند نہیں کرتا، حالانکہ حضور کی حیات بھی ہمارے لیے خیر اور حضور کی وفات بھی ہمارے لیے خیر، صلی اللہ تعالیٰ علیہ وسلم۔ اس تحریر کے بعد علامہ محدث سیدی محمد طاہر فتنی قدس سرہ الشریف کی تصریح نظر فقیر سے گزری، انہوں نے بھی اس رائے فقیر کی موافقت فرمائی، والحمد للہ رب العالمین۔ آخر کتاب مستطاب مجمع بحار الانوار میں فرماتے ہیں:

"شهر السرور والبهجة مظہر منبع الأنوار والرحمة شهر ربيع الأول، فإنه شهر أمرنا باظهار الحبور فيه كل عام، فلانكدره باسم الوفاة... أنه ليس له أصل في أمهات البلاد الإسلامية وقد تحاشوا عن اسمه في أعراس الأولياء فكيف في سيد الأصفياء صلى الله تعالى عليه وسلم". ترجمہ: یعنی ماہ مبارک ربیع الاول خوشی و شادمانی کا مہینہ ہے اور سرچشمہ انوار رحمت صلی اللہ تعالیٰ علیہ وسلم کا زمانہ ظہور ہے، ہمیں حکم ہے کہ ہر سال اس میں خوشی کریں، تو اسے وفات کے نام سے مکدر نہ کریں گے... اور خاص اسلامی شہروں میں اس کی کچھ بنیاد نہیں، اولیائے کرام کے عرسوں میں نام وفات سے احتراز کرتے ہیں، تو حضور پر نور سید الاصفیاء صلی اللہ تعالیٰ علیہ وسلم کے معاملہ میں اسے کیونکر پسند کر سکتے ہیں۔ فالحمد لله على ما ألهم واللہ

سبحنہ وتعالیٰ أعلم“ (فتاویٰ رضویہ، 24/516)۔ (مترجم)

(1) صحیح البخاری، کتاب الجنائز، باب ماجاء فی قبر النبی، الرقم: 1379۔

نزول وحی

جب رسول اللہ صلی اللہ علیہ وآلہ وسلم کو چالیس سال کی عمر میں مبعوث فرمایا گیا، جیسا کہ ہم نے ذکر کیا ہے، تو آپ علیہ الصلوٰۃ والسلام کے پاس جبرائیل علیہ السلام مکہ مکرمہ میں غار حرا میں حاضر ہوئے۔ محبوب خدا صلی اللہ علیہ وآلہ وسلم اس غار کا قصد لوگوں سے تنہائی اختیار کرنے کیلئے فرماتے تھے۔ پس جبرائیل علیہ السلام نے آپ سے عرض کی: ”پڑھیے!“ تو آپ صلی اللہ علیہ وآلہ وسلم نے جواب دیا: ”میں نہیں پڑھنے والا۔“ اسی طرح دوبار اور تین بار جواب ارشاد فرمایا، حتیٰ کہ جبریل علیہ السلام نے عرض کی: ”اپنے رب کے نام سے پڑھیے...“ یہاں تک کہ ”ما لم یعلم“ تک پہنچے۔ اور اس سے قبل آپ صلی اللہ علیہ وآلہ وسلم پر سچے خوابوں کے ذریعے وحی کا آغاز ہو چکا تھا، تو نبی اکرم صلی اللہ علیہ وآلہ وسلم جو بھی خواب دیکھتے تو اس کی تعبیر صبح روشن کی طرح واضح ہو جاتی۔ پھر وحی تین سال تک رُک گئی۔ اس کے بعد (سورہ) ”یا ایہا المدثر“ نازل ہوئی کہ ”اے بالاپوش اوڑھنے والے کھڑے ہو جاؤ پھر ڈر سناؤ۔“

شعبی رضی اللہ تعالیٰ عنہ سے روایت ہے کہ نبوت آپ صلی اللہ علیہ وآلہ وسلم پر اس وقت نازل ہوئی⁽¹⁾ جب آپ کی عمر چالیس سال تھی۔

(1) یہاں نزول سے مراد اظہارِ نزول ہے کہ آقائے دو عالم صلی اللہ علیہ وآلہ وسلم کی نبوت عالم ارواح سے قائم ہے۔ سنن الترمذی کی روایت ہے کہ جب صحابہ کرام علیہم الرضوان نے آپ علیہ الصلوٰۃ والسلام سے آپ کی نبوت کی تاریخ کا سوال کیا آپ علیہ الصلوٰۃ والسلام نے جواباً ارشاد فرمایا: ”وَأَدَمُ بَيْنَ الثُّرُوجِ وَالْجَسَدِ“۔ یعنی میں اس وقت بھی نبی تھا جب آدم روح اور جسم کے درمیان تھے (سنن الترمذی: 3609)۔ اور امام سخاوی رحمۃ اللہ تعالیٰ علیہ روایت نقل کرتے ہیں: ”كُنْتُ نَبِيًّا وَأَدَمُ بَيْنَ الثُّرُوجِ وَالْجَسَدِ“۔ یعنی میں اس وقت بھی نبی تھا جب آدم پانی اور مٹی کے درمیان (التقاصد الحسنیۃ: 842)۔ اسی لئے امام ابلسنت امام احمد رضا خان علیہ رحمۃ الرحمن فرماتے ہیں: ”حضور کی رسالت زمانہ بعثت سے مخصوص نہیں بلکہ سب کو حاوی“ (فتاویٰ رضویہ، 30/149)۔ (مترجم)

پس آپ کی نبوت پر تین سال تک اسرائیل علیہ السلام کو مقرر کیا گیا، جو آپ کو کلمہ اور کوئی شے سکھاتے تھے، مگر ان کی زبان سے قرآن نازل نہیں ہوا۔ پھر جب تین سال گزر گئے تو آپ کی نبوت پر جبرائیل علیہ السلام کو مقرر کیا گیا، اور ان کی زبان سے بیس سال تک قرآن نازل ہوا۔⁽¹⁾

بیعت عقبہ اولیٰ اور ثانیہ:

جب رب تعالیٰ نے اپنے دین اور اپنے نبی مکرم صلی اللہ علیہ وآلہ وسلم کی عزت ظاہر کرنے کا ارادہ فرمایا، تو آپ صلی اللہ علیہ وآلہ وسلم منیٰ کی طرف تشریف لے گئے، جہاں آپ کی ملاقات چھ انصاری صحابہ کرام سے ان کی گھاٹی (عقبہ) کے پاس ہوئی، اور وہ سب آپ پر ایمان لے آئے۔ رسول اللہ صلی اللہ علیہ وآلہ وسلم نے ان سے فرمایا: ”تم میرا دفاع کرو“⁽²⁾ کہ میں اپنے رب کا پیغام پہنچاؤں، تو انہوں نے آئندہ موسم حج میں آنے کا وعدہ کیا، چنانچہ ان (انصار) میں سے بارہ افراد

(1) دلائل النبوة، 2/132۔

(2) یاد رہے کہ کسی بھی امتی کا اپنے نبی علیہ السلام کے دفاع کا معنی یہ نہیں کہ اسے کسی قسم کی برابری یا بڑائی کا حق حاصل ہو، کیونکہ ایسی کئی مثالیں ہیں جہاں غلام اپنے آقا کا دفاع کرنے کے باوجود غلام ہی رہتا ہے۔ مثال کے طور پر، ایک سپاہی میدان جنگ میں اپنے بادشاہ کے لیے لڑتا ہے تاکہ بادشاہ امن و انصاف کا پیغام پھیلا سکے، ایک پل سڑک پر چلنے والی گاڑیوں کا بوجھ اٹھاتا ہے تاکہ وہ اپنی منزل تک پہنچ سکیں۔ ان دونوں مثالوں میں ایک فریق (سپاہی، پل) دوسرے فریق (بادشاہ، گاڑیوں) کے لیے مدد اور تحفظ کا کام تو کر رہا ہے، لیکن یہ تعلق برابری کا نہیں بلکہ محض معاونت کا ہے۔ درحقیقت، یہ تو اس مددگار کی معراج ہے کہ اسے اس کے آقا نے کسی عظیم مقصد کے لیے استعمال فرمایا۔ یہ کلام محض ہوائی نہیں بلکہ یہی منظور بارگاہ محبوبیت ہے کہ براق نے شبِ معراج میں شاہِ دو جہاں صلی اللہ علیہ وآلہ وسلم کی سواری کا شرف پا کر دم ہلا کر خوشی منائی (تفسیر الطبری، سورۃ الاسراء، 14/422)، گدھا یحضور اپنی سوار ہونے کی خواہش پوری ہونے پر شاداں تھا اور آپ صلی اللہ علیہ وآلہ وسلم کی محبت میں آپ کے وصال کے بعد غزدہ ہو کر کنوئیں میں کود پڑا (تاریخ دمشق لابن عساکر، باب ذکر سلاطین و ملوک، 4/232)، اور حجۃ الوداع کے موقع پر قربانی کے اونٹوں نے بھی بڑھ چڑھ کر خود کو ذبح ہونے کیلئے پیش کیا، کیونکہ وہ بے تابی سے ایک دوسرے سے آگے بڑھ رہے تھے کہ پہلے نبی اکرم صلی اللہ علیہ وآلہ وسلم انہیں اپنے دستِ مبارک سے ذبح فرمائی (سنن ابی داؤد، کتاب المناک، باب فی الہدی، 2/148، الرقم: 1765)۔ (مترجم)

آئے اور اسلام قبول کیا، اور آپ صلی اللہ علیہ وآلہ وسلم سے بیعت کی، پھر وہ مدینہ منورہ واپس لوٹ گئے تو اللہ تعالیٰ نے وہاں اسلام کو ظاہر فرمایا۔

اس کے بعد اگلے سال ستر افراد یا بعض کا قول ہے پچھتر افراد اور دو خواتین ان میں سے آپ صلی اللہ علیہ وآلہ وسلم کی خدمت میں حاضر ہوئے، انہوں نے اسلام قبول کیا، اور آپ صلی اللہ علیہ وآلہ وسلم سے اس بات پر بیعت کی کہ وہ رحمۃ للعالمین صلی اللہ علیہ وآلہ وسلم کے دین کی حفاظت اس طرح کریں گے جیسے وہ اپنی عورتوں کی حفاظت کرتے ہیں، اور (اس بات پر بھی بیعت کی) کہ وہ ہر قسم کے سرخ و سیاہ⁽¹⁾ سے جنگ کریں گے۔

ہجرت نبوی

پھر رسول اللہ صلی اللہ علیہ وآلہ وسلم نے ان صحابہ کرام کو جو آپ کی حمایت میں تھے، مکہ مکرمہ سے مدینہ منورہ کی طرف ہجرت کا حکم فرمایا، اور آپ صلی اللہ علیہ وآلہ وسلم خود ہجرت کی اجازت کا انتظار فرماتے رہے۔ پھر جب آپ کو اجازت مل گئی تو آپ صلی اللہ علیہ وآلہ وسلم مکہ سے جمعرات کے دن نکلے، اور غار سے پیر کی رات کو روانہ ہوئے، اور آپ کے ہمراہ حضرت ابو بکر صدیق رضی اللہ عنہ تھے۔ پھر یہ دونوں ہستیاں پیر کے دن، ربیع الاول کی بارہ تاریخ کو مدینہ منورہ پہنچے۔⁽²⁾

(1) یہ جملہ ”سرخ و سیاہ“ اس بیعت کی وسعت کو ظاہر کرتا ہے کہ صحابہ کرام نے ہر اس قوت، شکل، یا برائی سے دین کی خاطر جنگ کا عہد کیا، جو اسلام کے پیغام کو روکنے کی کوشش کرے۔ یہ محض ظاہری دشمنوں تک محدود نہیں تھا، بلکہ اس میں ہر وہ چیز شامل ہو سکتی ہے، جو دین کیلئے نقصان دہ ہو، چاہے وہ انسانی شکل میں ہو یا جنات کی صورت میں، اور چاہے اس کا تعلق کسی بھی نسل، رنگ، یا ثقافت سے ہو۔ (مترجم)

(2) یہ وہ مبارک گھڑی ہے جب طیبہ طیبہ ہوا۔ آپ صلی اللہ علیہ وآلہ وسلم کی تشریف آوری پر تمام اہل مدینہ استقبال میں کھڑے تھے اور جو نبی اپنے آقا و مولا صلی اللہ علیہ وآلہ وسلم پر نظر پڑی تو کہہ اٹھے: اللّٰهُ أَكْبَرُ، جَاءَنَا رَسُولُ اللَّهِ جَاءَ مُحَمَّدٌ ﷺ۔ عورتوں اور بچوں نے آمد محبوب کی خوشی میں نعت پڑھی: طَلَعَ الْبَدْرُ عَلَيْنَا مِنْ فَنِيَاتِ الْوَدَاعِ۔ وَجَبَ

تاریخ کی تدوین

اور پھر نبی پاک صلی اللہ علیہ وآلہ وسلم نے تاریخ لکھنے کا حکم فرمایا تو اسے ہجرت کے وقت سے لکھا گیا۔⁽¹⁾ اور ایک قول یہ بھی ہے کہ حضرت عمر رضی اللہ عنہ پہلے شخص تھے جنہوں نے (باقاعدہ) تاریخ کی تدوین کی اور اس کا آغاز محرم الحرام سے فرمایا۔

قبا میں قیام اور پہلی جمعہ کی نماز

نبی اکرم صلی اللہ علیہ وآلہ وسلم نے قبا میں چوبیس راتوں کا قیام فرمایا۔ پھر آپ وہاں سے جمعہ کے دن چاشت کے وقت نکلے تو راستے میں ہی (نماز) جمعہ کا وقت آگیا، پس فخر کائنات صلی اللہ علیہ وآلہ وسلم نے جمعہ مشہور مسجد میں ادا فرمایا۔

مدینہ منورہ میں داخلہ اور حضرت ابویوب انصاری رضی اللہ عنہ کے ہاں قیام

اس کے بعد ہمارے پیارے آقا صلی اللہ علیہ وآلہ وسلم اپنی اونٹنی پر سوار ہو کر مدینہ منورہ کی طرف روانہ ہوئے، اور اس کی لگام ڈھیلی چھوڑی۔ تو ہر گھر والوں نے اپنی طاقت و تحفظ کے لیے (اونٹنی کو اپنے گھر ٹھہرانے کی) آواز دی،⁽²⁾ جبکہ رحمۃ اللعالمین صلی اللہ علیہ وآلہ وسلم فرما رہے تھے: ”اس کا راستہ چھوڑ دو، کیونکہ یہ مامور ہے (اسے جہاں رکنے کا حکم ہے وہیں رکے گی)۔“ پس وہ اونٹنی دائیں بائیں دیکھتی ہوئی چلتی رہی، یہاں تک کہ مسجد کے دروازے کی جگہ پر ٹھہر گئی۔ پھر وہ (تھوڑا) چلی،

الشُّكْرُ عَلَيْنَا مَا دَعَا إِلَهُ دَاعٍ۔ اور حبشہ کے لوگوں نے آپ صلی اللہ علیہ وآلہ وسلم کی آمد کی خوشی میں اپنے نیزوں سے کھیل پیش

کیا (سبل الہدیٰ والرشاد، 3/271)۔ (مترجم)

(1) الروض الانف، 4/255۔

(2) مطلب یہ ہے کہ جب اتنی عظیم ہستی کسی قبیلے کے پاس قیام فرماتی تو اس قبیلے کے لوگ آقا علیہ الصلوٰۃ والسلام کے تعلق کی بناء پر طاقت اور تحفظ محسوس کرتے۔ آج بھی اگر کسی شخص کا تعلق کسی بڑے آدمی سے ہو اور لوگوں کو اس کا علم ہو جائے، تو اس کی وجہ سے

اسے عزت اور تحفظ حاصل ہوتا ہے۔ (مترجم)

اور آپ صلی اللہ علیہ وآلہ وسلم اس پر سوار تھے جب وہ (دوبارہ) حضرت ابو ایوب (انصاری رضی اللہ تعالیٰ عنہ) کے دروازے پر رکی۔ پھر وہ (تھوڑا اور) چلی اور اپنے پہلے ٹھہرنے کی جگہ پر رکی اور اپنی گردن زمین پر ڈال دی، اور منہ کھولے بغیر آواز نکالی، تو آپ صلی اللہ علیہ وآلہ وسلم اس سے اترے اور فرمایا: ”ان شاء اللہ یہی (ہمارا) ٹھکانہ ہے۔“ اور حضرت ابو ایوب رضی اللہ عنہ نے آپ صلی اللہ علیہ وآلہ وسلم کا سامان اٹھایا اور اسے اپنے گھر لے گئے، پس رسول اللہ صلی اللہ علیہ وآلہ وسلم نے ان کے ہاں سات ماہ قیام فرمایا۔

مسجد نبوی کی تعمیر

پھر نبی اکرم صلی اللہ علیہ وآلہ وسلم نے اپنی مسجد کی جگہ بنو نجار سے، جو کہ آپ کے دادا عبدالمطلب رضی اللہ تعالیٰ عنہ کے ننھیال تھے، دس دینار کے عوض خریدی، جن کی ادائیگی حضرت ابو بکر صدیق رضی اللہ عنہ نے اپنے مال سے کی۔ پھر آپ صلی اللہ علیہ وآلہ وسلم نے اسے (مسجد کو) تعمیر فرمایا اور کھجور کی ٹہنیوں سے چھت ڈالی، اور اس کے ستون کھجور کے درخت کی لکڑی کے بنائے۔ آپ صلی اللہ علیہ وآلہ وسلم خود بھی صحابہ کے ساتھ اس (مسجد نبوی) کی تعمیر میں اینٹیں اٹھاتے تھے۔ اس کا قبلہ بیت المقدس کو بنایا گیا، اور اس کی لمبائی سو ذراع اور چوڑائی بھی تقریباً اتنی ہی تھی۔ اور آپ صلی اللہ علیہ وآلہ وسلم نے اپنے گھر کے ساتھ اینٹوں کے گھر تعمیر فرمائے، اور حضرت ابو ایوب رضی اللہ عنہ کے گھر سے ان (نئے گھروں) میں منتقل ہو گئے۔

جہاد کا حکم

پھر رسول اللہ صلی اللہ علیہ وآلہ وسلم کو قتال کی اجازت دی گئی، جبکہ اس سے پہلے آپ کو اس سے روکا گیا تھا۔ چنانچہ نبی الملاحم صلی اللہ علیہ وآلہ وسلم نے شوال کے مہینے میں، اپنی ہجرت کے آٹھ ماہ

پورے ہونے پر، سریے⁽¹⁾ (فوجی دستے) اور لشکر روانہ فرمائے۔ اور نبی اکرم صلی اللہ علیہ وآلہ وسلم دشمنوں سے جہاد کرنے اور اللہ تعالیٰ کے احکام پہنچانے پر قائم رہے، یہاں تک کہ لوگ فوج در فوج اللہ کے دین میں داخل ہو گئے، اور اللہ تعالیٰ نے آپ کے لیے اور آپ کی امت کے لیے ان کا دین مکمل فرمادیا، اور آپ پر اور پوری امت پر اپنی نعمت تمام کر دی۔

نبی اکرم صلی اللہ علیہ وآلہ وسلم کا حلیہ مبارکہ

جہاں تک آپ صلی اللہ علیہ وآلہ وسلم کے حلیہ مبارک کا تعلق ہے، تو آپ صلی اللہ علیہ وآلہ وسلم نہ غیر معمولی طور پر انتہائی لمبے اور نہ ہی پست قد تھے۔ آپ کا قد مبارک لمبائی کی طرف مائل درمیانہ تھا۔ کوئی بھی شخص آپ کے ساتھ چلتا تو آپ سے لمبانہ ہوتا تھا۔ جب آپ صلی اللہ علیہ وآلہ وسلم بیٹھتے تو آپ کا شانہ مبارک (کندھا) بیٹھنے والے سے بلند ہوتا۔ آپ صلی اللہ علیہ وآلہ وسلم کا چہرہ مبارک گول تھا، رخسار ہموار اور لمبے تھے جبکہ گال ابھرے ہوئے نہ تھے۔ آپ صلی اللہ علیہ وآلہ وسلم کا رنگ سرخی مائل سفید تھا جس میں سرخی کی آمیزش تھی۔ اور آپ صلی اللہ علیہ وآلہ وسلم کے بال نہ تو انتہائی گھنگھریالے تھے جو بہت زیادہ ٹوٹے ہوئے نظر آتے، اور نہ ہی بالکل سیدھے تھے

(1) عربی لفظ ”سریہ“ کا لغوی معنی فوج لشکر ہے۔ اور اصطلاح میں ”سریہ“ وہ فوجی دستہ ہے جو رات میں روانہ ہوتا ہے۔ سریہ لشکر کی تعداد سو سے پانچ سو تک ہوتی ہے۔ پانچ سو سے زیادہ کو ”منسر“، آٹھ سو سے زیادہ کو ”جیش“، چار ہزار سے زیادہ کو ”جھفل“ اور پانچ ہزار سے زیادہ کو ”جیش عظیم“ کہا جاتا ہے، جب کہ پانچ سو اور آٹھ سو کے درمیان والے دستے کو ”ہبطہ“ کہتے ہیں۔ سریہ سے الگ ہونے والے حصے کو ”بعث“ اور اکٹھا رہنے والے لشکر کو ”تتیبہ“ کہتے ہیں۔ ملخصاً (المواہب اللدنیہ، 1/200) انتہائیہ میں ہے کہ اس دستے کو سریہ اس لئے کہا جاتا ہے کہ انہیں خفیہ طور پر بھیجا جاتا ہے، لیکن یہ وجہ درست نہیں کیونکہ لفظ ”سر“ میں راء آتی ہے جبکہ ”سریہ“ میں یاء ہے۔ ملقطاً (انتہائیہ فی غریب الحدیث والارشاد، 2/363)۔ (مترجم)

جن میں ذرہ برابر خم نہ ہوتا، بلکہ وہ دونوں کے درمیانی تھے، اور ان میں تھوڑا سا گھٹنگھریلا پن موجود تھا۔⁽¹⁾

بالوں میں سفیدی (شیب) کا وصف

نبی اکرم صلی اللہ علیہ وآلہ وسلم کے بال جو سفید ہوئے وہ آپ کی ٹھوڑی کے نیچے کے بالوں (عنقہ) میں، اور کنپٹیوں (صدغین) میں تھے،⁽²⁾ اور سر میں چند متفرق سفید بال تھے جن کی تعداد تقریباً بیس تھی، دوسری روایت میں چودہ سفید بال کا ذکر ہے، تیسری روایت میں سات بال، جبکہ چوتھی روایت میں اٹھارہ کا ذکر ہے۔ اور آپ صلی اللہ علیہ وآلہ وسلم کے سفید بال سرخ رنگ کے تھے جو مہندی اور کتم سے رنگے ہوئے ہوتے تھے۔ اور آپ صلی اللہ علیہ وآلہ وسلم کے سر کے بال کندھوں پر آتے تھے۔

جسم اطہر کا وصف

آپ صلی اللہ علیہ وآلہ وسلم کا جسم مبارک حسین، خلقت معتدل، اور اعضاء و جوڑ متناسب تھے۔ کمر کا بالائی حصہ چوڑا اور سینہ کشادہ تھا۔ جب نبی اکرم صلی اللہ علیہ وآلہ وسلم چلتے تو آگے کی طرف جھکے ہوئے ہوتے، گویا سمندری جہاز اپنے بہاؤ میں چل رہا ہو۔ اور جب آپ اپنا قدم رکھتے تو اسے پورا جما کر رکھتے (یعنی پورے قدم سے چلتے)۔

آپ کی چال، دست مبارک، سر اقدس اور قد میں کا وصف

آپ صلی اللہ علیہ وآلہ وسلم کے اعضاء چلنے میں مضبوط تھے اور آپ سستی نہیں فرماتے تھے۔ آپ یکجا ہو کر چلتے، گویا کسی ڈھلان سے نیچے اتر رہے ہوں۔ آپ کی ہتھیلیاں اور قدم مبارک مضبوط

(1) صحیح البخاری، کتاب المناقب، باب صفۃ النبی، 4/187، الرقم: 3548۔

(2) صحیح مسلم، کتاب الفضائل، باب شیبہ صلی اللہ علیہ وآلہ وسلم، 4/1821، الرقم: 2341-104۔

ہونے کے ساتھ نرمی بھی رکھتے تھے۔⁽¹⁾ سر مبارک بڑا تھا، اور ہڈیوں کے سرے (جوڑ) بھی بڑے تھے۔ آپ کی ناف سے سینے تک بالوں کی ایک لکیر سیدھی شاخ و تلوار (قضیب) کی مانند جاتی تھی، اور آپ صلی اللہ علیہ وآلہ وسلم کے سینے اور پیٹ پر اس کے علاوہ کوئی بال نہ تھا۔

آپ صلی اللہ علیہ وآلہ وسلم کی آنکھیں گہری سیاہ تھیں، ساتھ ہی ان کی سفیدی بہت زیادہ تھی۔ پلکوں کے بال لمبے تھے۔ جب نبی اکرم صلی اللہ علیہ وآلہ وسلم کسی کی طرف متوجہ ہوتے تو پورے (جسم) کے ساتھ متوجہ ہوتے، آنکھ چرا کر نہیں دیکھتے تھے اور نہ ہی کسی چیز کو دیکھتے وقت اپنی گردن کو دائیں بائیں موڑتے تھے، بلکہ آپ مکمل طور پر اگلی سمت ہوتے اور مکمل طور پر پچھلی سمت ہوتے تھے۔ جس نے بھی آپ صلی اللہ علیہ وآلہ وسلم کو اچانک دیکھا اس پر آپ کا رعب طاری ہو جاتا، اور جس نے آپ کو پہچاننے کے لیے آپ کی صحبت اختیار کی، اسے آپ سے محبت ہو گئی۔⁽²⁾

چہرہ مبارک کا وصف

آپ صلی اللہ علیہ وآلہ وسلم کا چہرہ مبارک چودھویں رات کے چاند کی طرح چمکتا دکتا ہے۔ آپ کی پیشانی کشادہ اور بھنویں کمان کی طرح خم دار تھیں اور ان پر بال گھنے تھے۔ اور آپ صلی اللہ علیہ وآلہ وسلم کی دونوں بھنویں کے درمیان ایک باریک سی جگہ تھی جو غور کرنے پر ہی نظر آتی تھی۔ آپ کی ناک کے اگلے حصے (ارنبہ) میں نفاست اور لمبائی تھی۔ آپ کی دونوں بھنویں کے درمیان ایک رگ تھی جو غصے کی حالت میں خون سے بھر جاتی اور حرکت کرتی تھی۔ آپ کی داڑھی مبارک گھنی تھی، منہ مبارک کشادہ تھا اور آپ اپنی اطرافِ دہن (اشداق) سے کلام کا آغاز و اختتام فرماتے

(1) صحیح البخاری، کتاب اللباس، باب الجعد، 1/162، الرقم: 5911۔

(2) آقا کریم علیہ الصلوٰۃ والتسلیم کی یہ شان آج بھی قائم ہے، بزرگ فرماتے ہیں آج بھی جو امتی سرکار دو عالم صلی اللہ علیہ وآلہ وسلم کا

دیدار پہلی بار کرتا ہے اسے رعب طاری ہو جاتا ہے۔ (مترجم)

تھے۔⁽¹⁾ آپ کے دانت بڑے اور سفید و چمکدار تھے اور سامنے کے دانت قدرے فاصلے پر تھے۔⁽²⁾ جب آپ صلی اللہ علیہ وآلہ وسلم کلام فرماتے تو آپ کے اگلے دانت چمکتے ہوئے نظر آتے، اور ایسا محسوس ہوتا کہ آپ کے سامنے کے دانتوں سے نور نکل رہا ہے۔

آپ کی گردن (صرافی دار) گڑیا کی گردن کی طرح، چاندی کی سی صفائی لیے ہوئے تھی۔ آپ کے بازو اور کندھے بالوں والے تھے اور کلائیوں لمبی تھیں۔ ہتھیلی کشادہ تھی، قدم کشادہ تھے، آپ بغیر کسی جلدی کے دھیمے انداز اور ثابت قدمی کے ساتھ پُر عزم ہو کر چلتے تھے۔

آپ کے صحابہ آپ کے آگے چلتے تھے جبکہ آپ ان کے پیچھے ہوتے تھے، اور نبی اکرم صلی اللہ علیہ وآلہ وسلم فرماتے: ”میری پشت فرشتوں کے لیے خالی چھوڑ دو۔“⁽³⁾ اور آپ صلی اللہ علیہ وآلہ وسلم ملاقات کرنے والے کو سلام میں پہل فرماتے تھے۔

آپ کی آنکھیں بڑی تھیں جن کی سفیدی میں سرخی کی آمیزش تھی، آپ صلی اللہ علیہ وآلہ وسلم رات کی تاریکی میں بھی ایسے ہی دیکھتے تھے جیسے دن کی روشنی میں دیکھتے تھے، اور اپنی پشت کے پیچھے بھی ایسے ہی دیکھتے تھے جیسے اپنے سامنے دیکھتے تھے۔⁽⁴⁾ آپ حسین چہرے والے اور خوبصورت آواز والے تھے۔

(1) یعنی آپ علیہ الصلوٰۃ والسلام واضح اور صاف الفاظ استعمال کرتے تھے تاکہ سننے والوں کو ہر لفظ اچھی طرح سمجھ آئے۔ (مترجم)
(2) سامنے کے دانتوں میں ہلکا سا فاصلہ ہونا خوبصورتی کی علامت ہے، یہ وہ فاصلہ ہے جس کے حصول میں عرب کی فاسقہ عورتیں خود سے دانت کشادہ کرواتیں تھیں، جنہیں احادیث میں ”متفلجات“ کہا گیا اور اللہ کی بنائی تخلیق کو بد لنے کی وجہ سے ان پر لعنت کی گئی۔ جبکہ آقا کریم علیہ الصلوٰۃ والسلام کو یہ خوبی بھی بفضل الہی عطا ہوئی۔ یہ وہ معاذ اللہ بد نمائی والا فاصلہ نہیں۔ (مترجم)

(3) مسند احمد، مسند جابر بن عبد اللہ، 421/23، رقم: 15821۔

(4) یہاں سے وہ لوگ عبرت پکڑیں جو محض اپنے گستاخ بڑوں کی اندھی تقلید میں اس کے برعکس جملہ بک جاتے ہیں، معاذ اللہ۔ جبکہ آقا علیہ الصلوٰۃ والسلام کی شان میں یہ جملہ لکھنے والے امام نابلسی قدس سرہ العزیز جن کا متوفی 1143ھ ہے، اس سے معلوم ہوتا ہے

آپ صلی اللہ علیہ وآلہ وسلم کے بایں کندھے کے اوپری حصے پر مہر نبوت تھی جو کبوتر کے انڈے کی طرح تھی،⁽¹⁾ اور دوسری روایت میں سلحہ (گوشت کے لو تھڑے) کی مانند،⁽²⁾ تیسری روایت میں سیاہ نشانات جو مسوں کی طرح تھے، چوتھی روایت میں اکٹھے بال، اور پانچویں روایت میں سیاہ رنگ کی (مہر نبوت تھی) جو زردی کی طرف مائل تھی، جس کے گرد جڑے ہوئے بال تھے۔ اور ایک چھوٹی سی مہر تھی جو سیاہی مائل تھی۔

آپ صلی اللہ علیہ وآلہ وسلم کا نورہ استعمال کرنا اور حمام میں داخل ہونا

مروی ہے کہ آپ صلی اللہ علیہ وآلہ وسلم نورہ (بال صفا پاؤڈر) استعمال فرماتے تھے، اور جب اسے لگاتے تو ابتداءً شرمگاہ سے فرماتے اور اسے نورہ سے کل کر صاف کرتے۔ جہاں تک اس حدیث کا تعلق ہے کہ آپ صلی اللہ علیہ وآلہ وسلم حجفہ کے حمام میں داخل ہوئے، تو وہ حفاظ حدیث کے متفقہ فیصلہ سے موضوع (من گھڑت) ہے۔⁽³⁾ اگرچہ یہ (کمال الدین) دمیری (شافعی رحمہ اللہ) اور دیگر کے کلام میں موجود ہے، لیکن (در حقیقت) عرب اپنے علاقوں میں حمام کو آپ صلی اللہ علیہ وآلہ وسلم کی وفات کے بعد ہی پہچانے۔ جیسا کہ شیخ ابن حجر ہیتمی رحمہ اللہ نے ”شرح الشماں“ میں اس کی صراحت فرمائی ہے۔

کہ اہلسنت وجماعت کے نظریات صرف ہندوستان پاکستان کے نہیں بلکہ دنیا کے گزشتہ اکابرین بھی اسی راستے کے چلنے والے ہیں، جن کی نسبت آقا کریم علیہ الصلوٰۃ والتسلیم کے دور سے جا ملتی ہے۔ (مترجم)

(1) المعجم الکبیر للطبرانی، باب الحجیم، 2/220، الرقم: 1908۔

(2) المعجم الکبیر للطبرانی، باب القاف، 19/25، الرقم: 50۔

(3) رد المحتار، باب الاجارۃ الفاسدة، مطلب فی حدیث دخوله علیہ الصلوٰۃ والسلام الحمام، 6/52، دار الفکر۔

آپ صلی اللہ علیہ وآلہ وسلم کا سرمہ لگانا

نبی اکرم صلی اللہ علیہ وآلہ وسلم ہر رات اصفہانی سیاہ سرمہ لگاتے تھے، دائیں آنکھ میں متواتر تین سلائیاں اور بائیں آنکھ میں بھی متواتر تین سلائیاں۔⁽¹⁾

آپ صلی اللہ علیہ وآلہ وسلم کا لباس

نبی اکرم صلی اللہ علیہ وآلہ وسلم کو سب سے زیادہ پسندیدہ لباس قمیص تھا⁽²⁾ جو کپاس سے بنی ہوتی تھی نہ کہ اون سے، اور اس کی آستینیں کلائیوں تک ہوتی تھیں۔ آپ صلی اللہ علیہ وآلہ وسلم سیاہ عمامہ پہنتے تھے⁽³⁾ اور اس کا ایک کنارہ اپنے کندھوں کے درمیان لٹکا دیتے تھے اور اس کا بیچ اپنے سر کے گرد لپیٹتے تھے۔ اور یہ صحیح ہے کہ آپ صلی اللہ علیہ وآلہ وسلم نے شلوار خریدی تھی، لیکن اس پر اختلاف ہے کہ آپ نے اسے پہنا تھا یا نہیں؟ چنانچہ بعض علماء نے اس کے نہ پہننے پر یقین ظاہر کیا ہے، اور اس کیلئے اس بات سے دلیل لی کہ حضرت عثمان رضی اللہ عنہ نے اسے صرف اپنی شہادت کے دن پہنا تھا۔ اور روایت ہے کہ آپ صلی اللہ علیہ وآلہ وسلم نے شلوار پہنی تھی اور اس زمانے کے لوگ بھی اسے پہنتے تھے۔ اور یہ بھی وارد ہوا ہے کہ آپ صلی اللہ علیہ وآلہ وسلم اون (کا لباس) پہنتے تھے، اور آپ صلی اللہ علیہ وآلہ وسلم لباس میں کسی ایک قسم پر ہی اکتفا نہیں فرماتے تھے۔

آپ صلی اللہ علیہ وآلہ وسلم کا موزہ اور نعلین پہننا

آپ صلی اللہ علیہ وآلہ وسلم خفین (چمڑے کے موزے) پہنتے تھے اور ان پر مسح فرماتے تھے۔ اور آپ صلی اللہ علیہ وآلہ وسلم ایسے نعلین پہنتے تھے جو قرظ (ایک درخت کا چھلکا) سے دباغت دیے گئے گائے کے چمڑے سے بنے ہوتے تھے، ان میں سے ہر ایک میں دو یا اس سے زیادہ تسے ہوتے

(1) سنن الترمذی، أبواب اللباس، باب ما جاء في الاستحالة، 4/234، الرقم: 1757۔

(2) سنن الترمذی، أبواب اللباس، باب ما جاء في القميص، 4/237، الرقم: 1762۔

(3) صحیح مسلم، کتاب الحج، باب جواز دخول مكة بغير احرام، 2/990، الرقم: 1358۔

تھے۔ اور آپ صلی اللہ علیہ وآلہ وسلم خود ایک تسمہ کو دوسرے کے اوپر رکھتے تھے، اور ایک تسمہ کو انگوٹھے اور اس سے متصل انگلی کے درمیان رکھتے تھے، اور دوسرے کو درمیانی انگلی اور اس سے متصل انگلی کے درمیان،^(۱) اور ان سب کو قدم کی پشت پر موجود تھوڑے سے حصے میں جمع کرتے تھے جو کہ شراک (یعنی جو تسمہ ظاہر قدم پر ہو) کہلاتا ہے۔ اور یہ تسمہ واضح ہوتا تھا۔

آپ صلی اللہ علیہ وآلہ وسلم کی انگوٹھی

آپ صلی اللہ علیہ وآلہ وسلم کے پاس چاندی کی انگوٹھی تھی جس کا نگینہ عقیق کا تھا۔ اور ایک روایت میں ہے کہ اس کے نگینے پر ”محمد“ ایک سطر میں، دوسری سطر میں ”رسول“، اور تیسری میں ”اللہ“ لکھا ہوا تھا۔ اور آپ صلی اللہ علیہ وآلہ وسلم اسے اپنے بائیں ہاتھ کی چھوٹی انگلی میں پہنتے تھے، اور اس کا نگینہ ہتھیلی کی طرف رکھتے تھے۔

آپ صلی اللہ علیہ وآلہ وسلم کا بیٹھنا

آپ صلی اللہ علیہ وآلہ وسلم اکڑوں بیٹھتے تھے، جو اس طرح ہے کہ اپنی سرینوں پر بیٹھیں اور اپنی رانوں کو پیٹ سے ملا لیں، اور اپنے ہاتھوں سے اپنی پنڈلیوں کو کمر باندھنے کا ساند از اختیار کریں، جیسے کپڑے سے کمر باندھی جاتی ہے۔^(۲) اور جب نبی اکرم صلی اللہ علیہ وآلہ وسلم صبح کی نماز پڑھ لیتے تو (مصلیٰ پر) چار زانو ہو کر بیٹھتے تھے یہاں تک کہ سورج نکل آتا۔^(۳)

آپ صلی اللہ علیہ وآلہ وسلم کا کھانا تناول فرمانا

آپ صلی اللہ علیہ وآلہ وسلم اپنی تین انگلیوں سے کھانا تناول فرماتے تھے: (۱) انگوٹھے، (۲) اس سے متصل انگلی (شہادت کی انگلی)، اور (۳) درمیانی انگلی سے۔ پھر اپنی تین انگلیوں کو چاٹتے، ابتداء

(۱) یعنی آپ علیہ الصلوٰۃ والسلام کی نعلین مبارک دونتھوں والی ہوا کرتی تھی۔ (مترجم)

(۲) صحیح البخاری، کتاب الاستئذان، باب الاختباء بالید، ۸/61، الرقم: 6272۔

(۳) صحیح مسلم، کتاب المساجد ومواضع الصلاة، باب فضل الجلوس فی مصلاہ بعد الصبح، ۱/463، الرقم: 670-286۔

در میانی انگلی سے کرتے، پھر شہادت کی انگلی سے، پھر انگوٹھے سے۔⁽¹⁾ اور نبی اکرم صلی اللہ علیہ وآلہ وسلم اپنے گھٹنوں پر بیٹھے ہوئے کھانا کھاتے تھے۔ اور یہ بھی کہا گیا ہے کہ آپ علیہ الصلوٰۃ والسلام کھانے کے لیے اپنے گھٹنوں پر تکیہ لگا کر بیٹھتے تھے، اور اپنے بائیں قدم کا تلوے کو دائیں قدم کی پشت پر رکھتے، یا اپنے دائیں پاؤں کو کھڑا کر کے بائیں پر بیٹھتے تھے۔ اور آپ صلی اللہ علیہ وآلہ وسلم اپنے بائیں پہلو پر تکیہ لگا کر کھاتے تھے۔ اور آپ صلی اللہ علیہ وآلہ وسلم جو کی روٹی اس میں سے چھلکا نکالنے سے پہلے ہی تناول فرماتے تھے۔

اور آپ گرم کھانے کو ناپسند فرماتے تھے، اور فرماتے تھے: ”تم پر ٹھنڈا کھانا لازم ہے، کیونکہ اس میں برکت ہے، خبردار! گرم کھانے میں برکت نہیں ہوتی۔“⁽²⁾

آپ صلی اللہ علیہ وآلہ وسلم کا پانی پینا

نبی اکرم صلی اللہ علیہ وآلہ وسلم کے پاس لکڑی کا ایک موٹا پیالہ تھا جس پر لوہے کی پٹی چڑھی ہوتی تھی، آپ اس سے پیتے تھے۔ اور آپ صلی اللہ علیہ وآلہ وسلم بیٹھ کر پانی پیتے تھے، اور کبھی کھڑے ہو کر بھی پیتے تھے تاکہ (کھڑے ہو کر پینے کے) جواز کی تعلیم ہو جائے۔ آپ صلی اللہ علیہ وآلہ وسلم پیتے، پھر برتن کو منہ سے ہٹا کر سانس لیتے، پھر پیتے، اور اسی طرح تین بار کرتے۔ جب بھی آپ اپنے منہ کی طرف (پانی) لاتے، اللہ کا نام لیتے تھے۔ اور آپ صلی اللہ علیہ وآلہ وسلم پانی چوس کر پیتے تھے، تیزی سے نہیں نگلتے۔

(1) صحیح مسلم، کتاب الاثریۃ، باب استحباب لعق الاصلع، 3/1605، الرقم: 2032-131۔

(2) المستدرک للحاکم، کتاب الاطعمۃ، 4/132، الرقم: 7125۔

آپ صلی اللہ علیہ وآلہ وسلم کی گفتگو

آپ صلی اللہ علیہ وآلہ وسلم تمام مخلوق میں زبان کے اعتبار سے سب سے زیادہ فصیح تھے اور گفتگو میں سب سے زیادہ شیریں تھے۔⁽¹⁾ اور جواب دینے میں سب سے زیادہ سریع (تیز) تھے۔ آپ صلی اللہ علیہ وآلہ وسلم بات کو تین بار دہراتے تاکہ اسے سمجھ لیا جائے۔ اور جب نبی اکرم صلی اللہ علیہ وآلہ وسلم گفتگو فرماتے تو اپنی دائیں ہتھیلی سے بائیں انگوٹھے کے اندرونی حصے پر مارتے۔ اور آپ صلی اللہ علیہ وآلہ وسلم کا تبسم آپ کے ہنسنے سے زیادہ ہوتا تھا۔

آپ صلی اللہ علیہ وآلہ وسلم کا بستر آرام

آپ صلی اللہ علیہ وآلہ وسلم اپنی زوجہ محترمہ کے ساتھ ایک ہی بستر پر سوتے تھے، اور آپ صلی اللہ علیہ وآلہ وسلم کا بستر دباغت دیے چڑے کا تھا جس میں کھجور کے پتوں کی چھال بھری ہوئی تھی۔⁽²⁾

خواب میں آپ صلی اللہ علیہ وآلہ وسلم کا دیدار

علماء کا اس حدیث کے معنی میں اختلاف ہے جو مروی ہے ”جس نے نبی اکرم صلی اللہ علیہ وآلہ وسلم کو خواب میں دیکھا تو اس نے حقیقت میں آپ کو ہی دیکھا، اور وہ آپ کو بیداری میں بھی دیکھے گا۔“⁽³⁾ کیونکہ شیطان اگرچہ کسی بھی صورت میں آنا چاہے آسکتا ہے، لیکن وہ آپ صلی اللہ علیہ وآلہ وسلم کی صورت اختیار نہیں کر سکتا۔

(۱) تو ایک جماعت نے کہا کہ: یہ اس صورت میں ہے جب دیکھنے والا آپ صلی اللہ علیہ وآلہ وسلم کو اس صورت میں دیکھے جس پر آپ دنیا میں تھے۔

(1) صحیح مسلم، کتاب فضائل الصحابة، باب من فضائل ابی ہریرۃ الدبوسی، 4/1940، الرقم: 2493-160۔

(2) صحیح البخاری، کتاب الرقاق، باب کیف کان عیش النبی صلی اللہ علیہ وآلہ وسلم، 8/97، الرقم: 6456۔

(3) صحیح البخاری، کتاب التبیین، باب من رآی النبی صلی اللہ علیہ وآلہ وسلم، 9/33، الرقم: 6993۔

اور بعض نے مبالغہ کرتے ہوئے کہا: اس صورت میں (دیکھئے) جس پر آپ صلی اللہ علیہ وآلہ وسلم کا وصال ہوا (تو اس نے واقعی سرکار علیہ الصلاۃ والسلام کو دیکھا)۔

اور ان میں سے ابن سیرین رحمہ اللہ بھی ہیں، کیونکہ ان سے یہ صحیح ثابت ہے کہ جب ان سے کوئی خواب بیان کرتا تو وہ خواب دیکھنے والے سے فرماتے: ”جو تم نے دیکھا اس کا وصف بیان کرو!“ پس اگر وہ (دیکھنے والا) ان کیلئے ایسی صفت بیان کرتا جسے وہ نہ جانتے تھے، تو وہ فرماتے: ”تم نے نبی اکرم صلی اللہ علیہ وآلہ وسلم کو نہیں دیکھا۔“

اور اس کی تائید (ثقفہ راوی) عاصم بن کلیب کی حدیث سے ہوتی ہے جس کے الفاظ (امام) حاکم کے ہاں سندِ جید کے ساتھ یہ ہیں: ”میں نے ابن عباس رضی اللہ عنہما سے کہا: میں نے نبی اکرم صلی اللہ علیہ وآلہ وسلم کو خواب میں دیکھا۔ تو انہوں نے فرمایا: میرے سامنے ان کا وصف بیان کرو۔ تو میں نے حضرت حسن بن علی رضی اللہ عنہما کا ذکر کیا اور آپ کو ان سے تشبیہ دی۔ تو انہوں نے فرمایا: تم نے نبی صلی اللہ علیہ وآلہ وسلم کو دیکھ لیا ہے۔“ (1)

اور اس حدیث کا اس حدیث سے تعارض نہیں ہے کہ: ”جس نے مجھے خواب میں دیکھا اس نے مجھے دیکھ لیا، کیونکہ میں ہر صورت میں دکھایا جاتا ہوں“؛ کیونکہ یہ روایت ضعیف ہے۔ (2)

(۲) اور دوسرے علماء نے کہا کہ یہ (یعنی اس حالت میں دیکھنا جس میں آقا کریم دنیا میں تھے یا اس حالت میں دیکھنا جب آپ وصال فرمائے) شرط نہیں ہے، ان میں سے ابن العربی (شیخ اکبر قدس سرہ العزیز) بھی ہیں، جنہوں نے فرمایا جس کا خلاصہ یہ ہے:

آپ صلی اللہ علیہ وآلہ وسلم کا آپ کے معلوم اوصاف کے ساتھ دیدار کرنا حقیقت کا ادراک ہے، اور اس کے علاوہ کسی اور صورت میں دیکھنا صرف مثال کا ادراک ہے۔ کیونکہ صحیح بات یہ ہے کہ

(1) فتح الباری لابن حجر، کتاب الخلیل، باب من رآی النبی صلی اللہ علیہ وآلہ وسلم، 12/384۔

(2) المرجع السابق۔

انبیاء کرام علیہم الصلوٰۃ والسلام کو زمین تبدیل نہیں کرتی۔ پس (آپ کی) ذاتِ کریمہ کا ادراک حقیقت ہے، اور صفات کا ادراک ادراکِ مثالی ہے۔⁽¹⁾

قدریہ میں سے جس نے کہا کہ خواب کی کوئی حقیقت ہی نہیں ہوتی، وہ شاذ ہے۔ نبی اکرم صلی اللہ علیہ وآلہ وسلم کے فرمان ”پس وہ مجھے دیکھے گا“ کا معنی اس (دیکھنے والے) کے دیکھے ہوئے کی تعبیر ہے؛ کیونکہ وہ حق اور غیب ہے۔

اور آپ کے فرمان ”گویا اس نے مجھے بیداری میں دیکھا“ کا مطلب یہ ہے کہ اگر وہ آپ صلی اللہ علیہ وآلہ وسلم کو بیداری میں دیکھتا تو وہ (دیدار) اس کے خواب میں دیکھے ہوئے کے مطابق ہوتا، پس (بیداری میں دیکھنا) اول حق اور حقیقت ہوتا، اور دوسرا (خواب میں دیکھنا) حق اور تمثیل (مثال) ہوتا۔ یہ سب اس صورت میں ہے جب دیکھنے والا آپ صلی اللہ علیہ وآلہ وسلم کو آپ کی معروف اوصاف کے ساتھ دیکھے، ورنہ وہ ایک مثال ہے۔ پس اگر اس نے آپ صلی اللہ علیہ وآلہ وسلم کو مثلاً اس کی طرف متوجہ ہوتے ہوئے دیکھا تو یہ دیکھنے والے کیلئے خیر ہے، اور اس کے برعکس دیکھا تو اس کا الٹ (شر) ہے۔

اور ان میں سے قاضی عیاض (رحمہ اللہ) بھی ہیں جنہوں نے فرمایا: نبی اکرم صلی اللہ علیہ وآلہ وسلم کا فرمان ”پس اس نے مجھے دیکھا“ یا ”پس اس نے حق کو دیکھا“ اس بات کا احتمال رکھتا ہے کہ اس سے مراد یہ ہے کہ جس نے آپ صلی اللہ علیہ وآلہ وسلم کو آپ کی صورت مبارکہ میں دیکھا تو اس کا خواب قابلِ تعبیر ہے۔⁽²⁾

(1) المرجع السابق۔

(2) فتح الباری لابن حجر، کتاب الحیل، باب من رأى النبي صلى الله عليه وآله وسلم، 12/384۔

امام نووی رحمہ اللہ تعالیٰ نے اس پر تعاقب کرتے ہوئے فرمایا: یہ قول ضعیف ہے، ⁽¹⁾ بلکہ صحیح یہ ہے کہ اس نے حقیقت میں آپ صلی اللہ علیہ وآلہ وسلم کو ہی دیکھا ہے، خواہ آپ صلی اللہ علیہ وآلہ وسلم اپنی معروف اوصاف پر ہوں یا اس کے علاوہ کسی اور صفت پر۔

بعض حفاظِ حدیث نے قاضی عیاض (رحمہ اللہ) کے کلام کا یوں جواب دیا ہے کہ قاضی کا کلام اس (امام نووی رحمہ اللہ کے قول) کے منافی نہیں، بلکہ ان کے کلام کا ظاہر یہ ہے کہ انہوں نے آپ صلی اللہ علیہ وآلہ وسلم کو دونوں حالتوں (معروف صفت پر اور غیر معروف صفت پر) میں حقیقت میں ہی دیکھا ہے، لیکن پہلی صورت میں اس خواب کو تعبیر کی حاجت نہیں ہوتی، جبکہ دوسری صورت میں تعبیر کی ضرورت ہوتی ہے۔ ⁽²⁾

ان (دوسرے علماء جو تیسرے قول کے قائل ہیں) میں سے باقلانی اور دیگر بھی ہیں، جنہوں نے پہلے قول والوں کو یہ الزام دیا کہ اگر کوئی آپ صلی اللہ علیہ وآلہ وسلم کو آپ کی معروف صفت کے علاوہ دیکھے تو اس کا خواب پریشان کن ہوگا، اور یہ باطل ہے، کیونکہ یہ معلوم ہے کہ (آپ صلی اللہ علیہ وآلہ وسلم کو) خواب میں اپنی اس حالت پر نظر آسکتے ہیں جو آپ کے شایانِ شان ہو، اگرچہ وہ آپ کی دنیاوی حالت کے مخالف ہو۔ اور اگر شیطان اس چیز کی صورت اختیار کرنے کی آرزو بھی کرے جو آپ صلی اللہ علیہ وآلہ وسلم پر تھی یا آپ کی طرف منسوب ہو، تو یہ آپ صلی اللہ علیہ وآلہ وسلم کا عمومی فرمان ”بے شک شیطان میری شکل اختیار نہیں کر سکتا“ اس کے خلاف ہے۔ اس لیے آپ علیہ الصلوٰۃ والسلام یا آپ علیہ الصلوٰۃ والسلام کے خواب یا آپ علیہ الصلوٰۃ والسلام سے منسوب کسی بھی چیز کو (شیطان سے) پاکیزہ سمجھنا اولیٰ ہے کیونکہ یہ حرمت میں زیادہ بلیغ ہے اور عظمت میں سبقت کا باعث ہے، جیسا کہ آپ کو حالتِ بیداری میں شیطان سے محفوظ رکھا گیا ہے۔

(1) المنہاج شرح صحیح مسلم للنووی، کتاب الرؤیا، 15/25۔

(2) فتح الباری لابن حجر، کتاب الحیل، باب من رأى النبی صلی اللہ علیہ وآلہ وسلم، 12/384۔

تو صحیح یہ ہے کہ آپ کی رؤیت (دیدار) ہر حال میں باطل اور پریشان کن خواب نہیں ہوتی، بلکہ وہ بذاتِ خود حق ہوتی ہے، اگرچہ دیکھنے والا آپ کو آپ کی معروف صفت کے علاوہ کسی اور صورت میں دیکھے، بشرطیکہ وہ صورت اللہ تعالیٰ کی طرف سے تصور کی گئی ہو۔

پس معلوم ہوا کہ صحیح، بلکہ درست بات، جیسا کہ بعض علماء نے کہا کہ نبی اکرم صلی اللہ علیہ وآلہ وسلم کا خواب میں دیدار حق ہے خواہ وہ کسی بھی حال میں فرض کیا جائے۔⁽¹⁾

(1) یہاں امام نابلسی رحمہ اللہ نے خواب میں دیدار رسول صلی اللہ علیہ وآلہ وسلم سے متعلق اپنا موقف ظاہر کیا۔ خواب میں دیدار رسول صلی اللہ علیہ وآلہ وسلم سے متعلق موقوفات: ایک موقف یہ ہے کہ دیدار صرف اسی صورت میں حقیقت ہے جب آپ صلی اللہ علیہ وآلہ وسلم کو ان کی دنیاوی شکل و صورت میں دیکھا جائے، اس کے قائل ابن سیرین رحمہ اللہ اور آپ کے تبعین ہیں۔ دوسرا موقف، جس کے قائل ابن العربی رحمہ اللہ جیسے علماء ہیں، یہ ہے کہ آپ صلی اللہ علیہ وآلہ وسلم کا دیدار دو طرح کا ہوتا ہے، ایک آپ کی حقیقی ذات کا دیدار جو کہ دیدارِ حقیقت ہے، اور دوسرا جبکہ کسی دوسری صورت میں دیکھنا محض دیدارِ مثالی ہے، جس کی تعبیر ضروری ہے۔ اور تیسرا موقف یہ ہے کہ آپ صلی اللہ علیہ وآلہ وسلم کا دیدار ہر حال میں حقیقت ہے، خواہ آپ صلی اللہ علیہ وآلہ وسلم کو آپ کی معروف صورت میں دیکھا جائے یا کسی اور صورت میں۔ ایسی صورت میں خواب کی تعبیر کی ضرورت پڑتی ہے جو دیکھنے والے کے حال پر منحصر ہوتی ہے۔ اس کے قائلین میں امام نووی، امام باقلانی رحمہما اللہ اور دیگر علماء ہیں، اسی کو امام نابلسی رحمہ اللہ نے صحیح فرمایا۔ اور اسی موقف پر امام اہلسنت رحمہ اللہ تعالیٰ علیہ ہیں، فرماتے ہیں: ”حضور پر نور سید عالم صلی اللہ تعالیٰ علیہ وسلم کی زیارت سے خواب میں مشرف ہونا اگرچہ بلاشبہ حق ہوتا ہے یہ خواب کبھی اغضاٹ احلام سے نہیں ہوتی“ (فتاویٰ رضویہ، 5/100)

البتہ دوسرے اور تیسرے موقف میں قدرے فرق ہے اور وہ یہ کہ دیدارِ حقیقی و مثالی والا موقف دیدار کو دو مختلف اقسام میں تقسیم کرتا ہے۔ اس کے مطابق اگر آپ صلی اللہ علیہ وآلہ وسلم کو ان کی معروف صورت میں دیکھا جائے تو یہ حقیقت ہے، جبکہ اگر کسی اور غیر معروف صورت میں دیکھا جائے تو وہ ایک مثال ہے جس کی تعبیر کی ضرورت ہوتی ہے۔ جبکہ تیسرا موقف یعنی دیدار ہر حال میں حق ہے، یہ موقف کہتا ہے کہ آپ صلی اللہ علیہ وآلہ وسلم کا دیدار کسی بھی صورت میں ہو، وہ حقیقت ہی ہوتا ہے۔ اس صورت میں آپ کا کسی مختلف حلیے میں نظر آنا دیدار کی حقیقت کو نہیں بدلتا، بلکہ وہ صرف دیکھنے والے کے حال کی طرف ایک اشارہ ہوتا ہے جس کے لیے تعبیر کی حاجت پڑتی ہے۔ اس فرق کو ایک مثال سے سمجھا جاسکتا ہے۔ اگر کوئی شخص آپ صلی اللہ علیہ وآلہ وسلم کو خواب میں کم عمر دیکھے تو دیدارِ حقیقی و مثالی کے قائل علماء کہیں گے کہ یہ آپ صلی اللہ علیہ وآلہ وسلم کی اصل حالت نہیں، لہذا یہ ایک مثال ہے

پھر اگر وہ آپ صلی اللہ علیہ وآلہ وسلم کی حقیقی صورت میں ہو، کسی بھی وقت کی، خواہ آپ جوانی میں ہوں، مردانگی کی عمر میں ہوں، لمبے قد میں ہوں، یا آخری عمر میں ہوں، تو اسے تعبیر کی حاجت نہیں ہوتی، ورنہ اسے تعبیر کی ضرورت ہوتی ہے جو دیکھنے والے سے متعلق ہوتی ہے۔

اور اسی بنا پر بعض علماء تعبیر نے کہا ہے کہ جس نے آپ صلی اللہ علیہ وآلہ وسلم کو خواب میں شیخ (عمر رسیدہ) کی صورت میں دیکھا تو یہ اس کی اپنی عمر کی طرف اشارہ ہے۔ اور بعض نے کہا کہ جس نے آپ صلی اللہ علیہ وآلہ وسلم کو متغیر حال، مثلاً ناراضگی کی حالت میں دیکھا، تو یہ دیکھنے والے کے حال کی خرابی کی دلیل ہے۔

اور ابن ابی جرہ نے فرمایا: آپ صلی اللہ علیہ وآلہ وسلم کا آپ کی حسین صورت میں دیدار کرنا دیکھنے والے کے دین میں اچھائی کی علامت ہے، اور اگر آپ کے جسم مبارک کے کسی حصے میں عیب یا نقص کے ساتھ دیکھا جائے تو یہ دیکھنے والے کے دین میں خلل کی دلیل ہے، کیونکہ آپ صلی اللہ علیہ وآلہ وسلم ایک چمکدار آئینے کی مانند ہیں جس میں جو کچھ اس کے سامنے ہو وہ منعکس ہو جاتا ہے، اگرچہ آپ کی ذات خود اس سے بہترین اور مکمل حالت پر ہو۔ اور یہ آپ صلی اللہ علیہ وآلہ وسلم کے دیدار کے متعلق سب سے بڑا اصول ہے، کیونکہ اسی سے دیکھنے والے کا حال معلوم ہوتا ہے۔

دیگر علماء (تعبیر) نے فرمایا: دیکھنے والے کے احوال آپ صلی اللہ علیہ وآلہ وسلم کے دیدار کے حوالے سے (دیدار کردہ صورت کو) محدود کرنے میں مختلف ہوتے ہیں، بلکہ (دیدار کرنے والا) مشرق و مغرب، زمین و آسمان (کو بھی دیکھتا ہے)، جیسا کہ ایک تصویر کو آئینے میں دیکھا جاتا ہے جو اس کے مقابل ہو، اور اس کا حجم آئینے کے حجم میں منتقل نہیں ہوتا۔

اور اس کی تعبیر کی ضرورت ہے۔ جبکہ ہر حال میں دیدار حق ہے کے قائل علماء کہیں گے کہ یہ دیدار حقیقت ہے، لیکن آپ کا کم عمر نظر آنا دیکھنے والے کی کسی خاص حال کی علامت ہے جس کی تعبیر کی جائے گی۔ (مترجم)

پس آپ صلی اللہ علیہ وآلہ وسلم کے دیدار کا اختلاف، جیسے ایک شخص آپ کو عمر رسیدہ کی شکل میں دیکھے اور دوسرا جوان کی شکل میں ایک ہی حالت میں، یہ مختلف شکلوں اور پیمانوں کے آئینوں میں تصویر کے اختلاف کی مانند ہے، (کہ تصویر) بڑے، چھوٹے، ٹیڑھے اور لمبے (آئینے میں) بڑی، چھوٹی، ٹیڑھی اور لمبی ہو جاتی ہے۔

اور اسی سے یہ معلوم ہوا کہ آپ صلی اللہ علیہ وآلہ وسلم کا ایک ہی وقت میں مختلف دور دراز علاقوں سے تعلق رکھنے والے افراد کے ذریعے، اور مختلف اوصاف کے ساتھ دیدار کرنا جائز ہے۔ اور اس کا جواب بدرزر کشی نے بھی یوں دیا ہے کہ آپ صلی اللہ علیہ وآلہ وسلم اس عالم میں چراغ اور سورج کی روشنی کی مانند ہیں، آپ کا نور تمام عالموں میں ایک مثال ہے، پس جیسے سورج کو مشرق و مغرب میں ہر کوئی ایک ہی گھنٹے میں اور مختلف اوصاف کے ساتھ دیکھتا ہے، اسی طرح آپ صلی اللہ علیہ وآلہ وسلم کا معاملہ ہے۔

اور حماقت اور عجیب بات، جیسا کہ ابن العربی (قدس سرہ العزیز) نے بعض لوگوں کا یہ قول نقل کیا کہ خواب میں رؤیا (دیدار) سر کی آنکھ سے ہوتا ہے، اور بعض متکلمین کا کہنا ہے کہ یہ دل کی دو آنکھوں سے ادراک ہوتا ہے، اور یہ مجاز کی ایک قسم ہے۔

اسی طرح شیخ ابن حجر ہیتمی (رحمہ اللہ) نے ”شرح الشمائل“ میں ان سب باتوں کو بیان کیا ہے۔ اور اللہ ہی صحیح کو بہتر جانتا ہے، اور اسی کی طرف لوٹنا اور ٹھکانہ ہے۔ اور اللہ تعالیٰ ہمارے سید و سردار محمد صلی اللہ علیہ وآلہ وسلم پر، اور آپ کی آل اور آپ کے تمام اصحاب پر درود و سلام بھیجے۔

(ڈاکٹر بد محمد الدریس کے تحقیقی نسخہ کے آخر بحوالہ مخطوط ”ص“ ہے:)

یہ حلیہ شریفہ میرے شیخ اور آقا، شیخ عبد الغنی بن اسماعیل بن عبد الغنی بن اسماعیل بن احمد بن ابراہیم بن اسماعیل بن ابراہیم بن عبد اللہ بن محمد بن عبد الرحمن بن ابراہیم بن سعد اللہ بن جماعة النابلسی کی آخری تالیف ہے۔ اور اب ہم ان کے انتقال کی تاریخ کا ذکر کرتے ہیں، اللہ تعالیٰ ان کی روح کو پاکیزہ

کرے اور ان کی قبر کو منور کرے۔ آپ کا انتقال اللہ تعالیٰ کی وسیع رحمت اور بخشش کی طرف اتوار کے دن دو نمازوں کے درمیان، 26 شعبان کو ہوا۔ ہم ان کے پاس تھے اور ان کے سامنے پیر کی رات کو قرآن پڑھا گیا، اور پیر کے دن ان کو ان کے اپنے گھر میں اس گنبد میں دفن کیا گیا جسے انہوں نے اپنی وفات سے دس سال پہلے تعمیر کروایا تھا۔ یہ واقعہ 1143 ہجری کا ہے، اللہ ان پر وسیع رحمت نازل فرمائے اور ہمیں دونوں جہانوں میں ان کے ذریعے نفع پہنچائے، آمین۔ اسے حقیر وحدتی مرید عبدالغنی نے لکھا ہے۔

(اور بندہ کے سامنے مکتبہ جامعۃ الرياض کے مخطوط کی آخری سطر یہ تھیں)

یہ رسالہ بحمد اللہ وبتوفیق اللہ بدھ کے دن، ماہ صفر میں، سن 1187 ہجری کو مکمل ہوا۔ یہ کام اللہ تعالیٰ القدر کے محتاج بندے، حسن بن محمد البیتامی (امام نابلسی رحمہ اللہ کے مرید) کے ہاتھوں انجام پایا۔ اللہ تعالیٰ ان کی اور ان کے والدین کی مغفرت فرمائے۔ آمین یا رب العالمین۔

(نوٹ)

بحمد اللہ علی احسانہ آج، بروز بدھ، 9 ربیع الاول شریف 1447ھ بمطابق 3 ستمبر 2025 رات ایک بج کر چوبیس منٹ پر اس رسالہ مبارکہ کی خدمت بندے کے ہاتھوں مکمل ہوئی۔ رب تعالیٰ مجھے، میرے شیخ کریم، میرے والدین، میرے اساتذہ، میرے جملہ محسنین اور اس رسالہ مبارکہ سے مستفید ہونے والوں کی مغفرت فرمائے۔ آمین یا رب العالمین۔

ابو امیر خسرو سید محمد باسق رضا

9 ربیع الاول شریف 1447ھ / 3 ستمبر 2025

مصادر ومراجع

- (١) تفسير الطبري، أبو جعفر محمد بن جرير الطبري، دار هجر للطباعة والنشر
- (٢) صحيح البخاري، محمد بن اسماعيل البخاري، دار طوق النجاة، بيروت
- (٣) صحيح مسلم، مسلم بن الحجاج القشيري، دار إحياء التراث العربي، بيروت
- (٤) سنن الترمذي، محمد بن عيسى الترمذي، مصطفى البابي الحلبي، مصر
- (٥) سنن أبي داود، أبو داود سليمان بن الأشعث، المكتبة العصرية، صيدا - بيروت
- (٦) مسند الإمام أحمد بن حنبل، أحمد بن محمد بن حنبل، مؤسسة الرسالة، بيروت
- (٧) المعجم الكبير، أبو القاسم الطبراني، مكتبة ابن تيمية، القاهرة
- (٨) المستدرک على الصحيحين، أبو عبد الله الحاكم النيسابوري، دار الكتب العلمية، بيروت
- (٩) المقاصد الحسنة في بيان كثير من الأحاديث المشتهرة على الألسنة، شمس الدين محمد بن عبد الرحمن السخاوي، دار الكتاب العربي، بيروت
- (١٠) تاريخ دمشق لابن عساک، أبو القاسم علي بن الحسن المعروف بابن عساکر، دار الفكر
- (١١) الروض الأنف في شرح السيرة النبوية، أبو القاسم عبد الرحمن السهيلي، دار إحياء التراث العربي، بيروت
- (١٢) المواهب اللدنية بالمنح المحمدية، أحمد بن محمد القسطلاني، المكتبة التوفيقية، القاهرة
- (١٣) دلائل النبوة، أبو بكر البيهقي، دار الكتب العلمية، دار الريان للتراث
- (١٤) النهاية في غريب الحديث والأثر، مجد الدين أبو السعادات المبارك بن محمد الجزري ابن الأثير، المكتبة العلمية، بيروت
- (١٥) فتح الباري شرح صحيح البخاري، أحمد بن علي بن حجر العسقلاني، دار المعرفة، بيروت

(١٦) المنهاج شرح صحيح مسلم، أبو زكريا محيي الدين النووي، دار إحياء التراث العربي،

بيروت

(١٧) رد المحتار على الدر المختار، ابن عابدين الدمشقي الحنفى، دار الفكر، بيروت

(١٨) الفتاوى الرضوية، أحمد رضا خان الهندي الحنفى، رضا فاؤنديشن لاهور